



عہد اقبال نمبر ۱

اجازت

محمد اقبال نجمی

فروع ادب اکادمی گوجرانوالہ

خوبصورت، دیدہ زیب اور

معیاری کتابوں کا

واحد مرکز



جملہ حقوق بحق مصنف محفوظ ہیں

بار اول	:	۱۹۹۹ء
سرورق	:	قاضی اعجاز محور
پرنٹر	:	
قیمت	:	روپے
کمپوزنگ	:	سجاد کمپوزنگ سنٹر گوجرانوالہ فون ۸۲۲۵۰

- کلاسیک - (چوک ریگل) دی مال - لاہور
- سعید بک بینک - ارباب روڈ پشاور کینٹ پشاور
- القلم دار الاشاعت - ۱۱ - شان پلازہ بلیو ایریا - اسلام آباد
- بیکن بکس گلگشت - ملتان
- فروغ ادب اکادمی - ۱۰۸ - بی سیٹلائٹ ٹاؤن - گوجرانوالہ

تقسیم کار

بے نام محبتوں کے نام

نام	:	محمد اقبال حسین
قلمی نام	:	محمد اقبال نجمی
تاریخ پیدائش	:	۴ جنوری ۱۹۵۳ء
جائے پیدائش	:	مدرچک پتوکی
تعلیم	:	ایم۔ اے
مسکن	:	۸۸۔ بی سیٹلائٹ ٹاؤن۔ گوجرانوالہ

اعزازت:

پاکستان رائٹرز گلڈ انعام (۱۹۸۳ء) 'مسعود کھدرپوش ٹرسٹ ایوارڈ (۱۹۹۰ء)
 جنگ پبلشرز اور ہمدرد کتب خانہ کی جانب سے ایوارڈ (۱۹۹۳ء)
 وزارت مذہبی امور کی جانب سے قومی سیرت ایوارڈ (۱۹۹۶ء)

مطبوعات:

(۱) عمروں وڈے دکھ (۱۹۸۳ء) (۲) ہم کلیاں ہم تارے (۱۹۸۳ء) (۳) قدم قدم آباد (رائٹرز گلڈ انعام یافتہ) (۱۹۸۳ء) (۴) سیرت حضورؐ دی (۱۹۸۵ء) (۵) تتلی بچہ پھول (۱۹۸۵ء) (۶) ٹم ٹم تارے (۱۹۸۵ء) (۷) سارے دیے جلا دو (۱۹۸۶ء) (۸) دھرتی میرا مان (۱۹۸۶ء) (۹) سوچ کے زاویے (۱۹۸۷ء) (۱۰) پھول اور بارود (ترتیب) (افغانستان جہاد کے پس منظر میں لکھی گئی منظومات) (۱۱) آپؐ کی باتیں (۱۹۸۸ء) (۱۲) کھڑے پھل (۱۹۸۸ء) (۱۳) سچے موتی (۱۹۸۸ء) (۱۴) تن وستی وچ درد بلاواں (۱۹۸۹ء) (۱۵) ایسہ نہیں میرا پاکستان (مسعود کھدرپوش ٹرسٹ سے انعام یافتہ) (۱۹۸۹ء) (۱۶) سک دی ڈالی (جنگ پبلشرز اور ہمدرد کتب خانہ کی طرف سے ایوارڈ یافتہ) (۱۹۸۹ء) (۱۷) نعتیہ ہائیکو (۱۹۹۰ء) (۱۸) گوجرانوالہ کے اہل قلم (۱۹۹۱ء) (۱۹) آزادی کا سفر (ترتیب) جہاد کشمیر کے حوالے سے لکھی گئی منظومات (۱۹۹۱ء) (۲۰) شکرانہ (۱۹۹۳ء) (۲۱) مہکاں و نڈدے بول (وزارت مذہبی امور کی طرف سے قومی سیرت ایوارڈ یافتہ) (۱۹۹۳ء) (۲۲) محاوراتی غزلاں (۱۹۹۵ء) (۲۳) پاکستانی آزاد غزل (۱۹۹۶ء) (۲۴) اجازت

حسن ترتیب

۲۰۷۹

○ محمد اقبال نجمی کی غزل گوئی ---- سید ماجد الباقری

غزلیات

۲۱

○ تراکھویا ہوا رہنا مجھے اچھا نہیں لگتا

۲۳

○ جس میں ہو گا کمال ابھرے گا

۲۵

○ تم سے میرا کیا تھا رشتہ بھول گئے

۲۷

○ کچھ اس طرح سے ہوا حادثہ محبت کا

۲۹

○ لفظ کے ملبوس میں دل کی عدا زندہ رہی

۳۰

○ لوٹ آئی ہیں رونقیں پھر سے

۳۱

○ کچھ نہ کچھ تو خیال رکھتے ہیں

۳۳

○ چاروں اور نظارے یہ جو بکھرے ہیں

۳۵

○ کل تک جن کے ساتھ تھاساتی ہاتھوں میں پیانا بھی

۳۶

○ آؤ کچھ اہتمام کر دیکھیں

۳۷

○ جن کو ملے نہ دہر میں رستے نشاط کے

۳۹

○ مجھے حیران کر کے چھوڑ جائیں

۴۱

○ کسی کی یاد چہرہ بن گئی ہے

۴۳

○ لمحہ لمحہ ان بدلتی صورتوں کے شہر میں

۴۵

○ تکلف چھوڑ دو ہم سے نگاراں ہم نہ کہتے تھے

۴۶

○ جب کیا بس وعدہ فروا کیا

۴۷

○ چاند چہرہ کس کا ہے روشنی کے ہالوں میں

۴۹

○ شام ڈھلے جب شور تھے تو چہرہ ماہتاب کھلے

۵۰

○ پہلے کوئی رواج ہوتا ہے

۵۱

○ میں نے تنہائی کے ہر لمحے میں سوچا اس کو

۵۳

○ کچھ سہارے عجیب لگتے ہیں

۵۵

○ خلوت نشین تو بھی کبھی محفلوں میں آ

۵۷

○ یہ جھگڑا دیکھنا اچھا نہیں ہے

۵۹

○ ایک پردہ میرے اس کے درمیاں ہو کر رہا

۶۰

○ خود سے جو باخبر نہیں ہوتے

۶۰

○ اک ذرا دیر کو منظر سے ہٹا دیتا ہے

۶۱

○ سایے جو غم گسارتے مجھ سے بچھڑ گئے

۶۲

○ میرے سوچوں کو وہ گلزار بنا جاتی ہے

- ۶۳ کوئی خوبی جو پاس ہوتی ہے ○
- ۶۵ جب وفا کی جھیل میں جم جائے کائی ہر طرف ○
- ۶۷ اونچی بستی میں کوئی جب کم نظر پیدا ہوا ○
- ۶۸ اس طرح سے پیار میرا شوق کے ساگر میں ہے ○
- ۶۹ کس قدر تیز وار کرتے ہیں ○
- ۷۰ تم کو عادت پڑ گئی ہے جانے کیوں تکرار کی ○
- ۷۱ خواب وادی ہیں ملے اس کی ہی تنویر مجھے ○
- ۷۳ چپ ہوئیں شہنائیاں تو اس سے کیا ○
- ۷۵ ڈھل گیا سورج تو سایے کی روا بخشی گئی ○
- ۷۷ شہر کو آئینوں نے گھیرا ہے ○
- ۷۹ زندگی کو ہجرتوں میں کاٹنا آسان تھا ○
- ۸۱ میرا اس سے جو رابطہ ٹوٹا ○
- ۸۳ اس شہر بے ثبات کے میلے کو دیکھنا ○
- ۸۵ ختم کرنا نہ تم دوستی کا سفر ○
- ۸۷ چاندنی کے دیار میں رہنا ○
- ۸۹ آج کا آدم کس الجھن میں الجھا ہے ○
- ۹۰ اک تمنا تھی ضرورت جو بنی جاتی ہے ○
- ۹۱ شعور ذات کو یوں کر کے باوقار چلے ○
- ۹۳ نئی رتوں کی سبھی لے کے آس کھیتوں میں ○
- ۹۵ یوں ہی اگر زنجیر کرو گے سوچوں کو ○
- ۹۷ چپ سا بیٹھا ہے وہ صدا کر کے ○
- ۹۹ اک خواب کی طرح ہے حقیقت نہیں رہی ○
- ۱۰۱ مسافر ہوں پریشانی بہت ہے ○
- ۱۰۳ کون سا گھر ہے بتاؤ مرے گھر سے روشن ○
- ۱۰۵ گیت بن کر لبوں پہ گونجوں گا ○
- ۱۰۷ آنکھ کھلتے ہی مری قید سے بھاگا کیسے ○
- ۱۰۹ نظر میں اس کی رہوں گا خبر جو رکھتا ہے ○
- ۱۱۱ جستجو میں کمی جو پاتا تھا ○
- ۱۱۳ یاد آئی جو تری تیرے چلن یاد آئے ○
- ۱۱۵ تجھ کو اپنا جو ہم زباں کر کے ○
- ۱۱۷ جب بہاروں میں پھول مہکیں گے ○
- ۱۱۹ جیت جائیں تو شان ہوتی ہے ○

- ۱۲۱ نون میں پار جو سیل چناب میں نے کیا ○
- ۱۲۲ مراد دل بھی کبھی شہر و فاقہ تھا ○
- ۱۲۳ مجھے نہ بسلا اے خود فریبی میں جانتا ہوں ثواب تیرا ○
- ۱۲۵ اسے اک بار ملنا چاہتا ہوں ○
- ۱۲۷ دلوں میں ہر گھڑی کھٹکا جہاں بیدار ہوتا ہے ○
- ۱۲۹ چھوڑ کر سب چل دیے گردشوں کی بھیڑ میں ○
- ۱۳۱ دل کے گھاؤ یوں بھر دیئے کس نے ○
- ۱۳۳ تم دل کی باتیں کہنے سے کیوں نجمی یوں گھبراتے ہو ○
- ۱۳۵ ترے بن مجھ کو جینا آ گیا ہے ○
- ۱۳۷ کب سے دھڑکا ہے یہی دل کو لگارتے میں ○
- ۱۳۹ کسی کے حسن سوال میں ہوں ○
- ۱۴۱ یہ کس کی چاہت کا نور پھیلا مری محبت کے گلستاں میں ○
- ۱۴۳ میرے دل کا بوجھ ہلکا تم ذرا ہونے تو دو ○
- ۱۴۵ تعلق کی گرہیں جو درمیاں ہیں ○
- ۱۴۶ پھول کھلنے دے یہاں درد کے آنسو لے جا ○
- ۱۴۷ کون اترا زندگی کی جھیل میں ○
- ۱۴۸ اس لئے محفوظ اب تک یہ جنوں کے شر سے ہے ○
- ۱۴۹ محبوب جو رکھتے ہیں روایات کہن کو ○
- ۱۵۱ کھلے تبسم ہوں پہ تیرے نظر سے چھلکے تری سویرا ○
- ۱۵۳ مجھ پہ ایک جادو سا اس کا پیار کر دے گا ○
- ۱۵۵ بنے تھے خواب جو میں نے سہانے مل گئے ہیں ○
- ۱۵۷ آرزو کی فصل بوئی جب بنام زندگی ○
- ۱۵۹ آپ نے تو آج کا اخبار دیکھا ○
- ۱۶۱ وہ جو خود سے بے خبر ہے، وہ خبر کیا لائے گا ○
- ۱۶۳ کاش ہوتے ہم میں اتنے حوصلے ○
- ۱۶۵ نظر کی جنبشوں سے جو دلوں کا حال پڑھتے ہیں ○
- ۱۶۷ دن کی محنت ہی یہاں پر جب لہو ہونے لگی ○
- ۱۶۸ وہ تحریریں سدا مسکی رہیں ○

منظومات

- ۱۷۱ پہچان ○
- ۱۷۳ غلامان محمد صلی اللہ علیہ وسلم ○
- ۱۷۵ اجازت ○

- ۱۷۶ تاج محل ○
- ۱۷۷ فاصلوں کی سرحدیں ○
- ۱۷۹ ارتقا ○
- ۱۸۱ زیتون کی شاخیں ○
- ۱۸۳ ایک لمحے کی قید میں ○
- ۱۸۵ سوال ○
- ۸۷ نئے سفر کے بعد ○
- ۱۸۹ شہر بے اماں کیلئے ○
- ۱۹۱ منزل ○
- ۱۹۳ سو جاؤ تم ○
- ۱۹۵ پروین شاکر کے لئے ایک نظم ○
- ۱۹۷ خوبصورت لگے گی یہی زندگی ○
- ۱۹۹ آج صحن گلشن کو ایسے کچھ پرندوں کی کس قدر ضرورت ہے ○
- ۲۰۱ یہ فکر میری ○
- ۲۰۳ بہاروں میں ○
- ۲۰۴ آئینہ ○
- ۲۰۵ سفر آغاز کرتے ہیں ○
- ۲۰۶ روپہلی کرنیں ○
- ۲۰۷ ہوا کہہ رہی تھی ○



محمد اقبال نجمی کی غزل گوئی

سید ماجد الباقری

اردو ادب میں غزل کی روایت برگد کی طرح زمین تفکر و اظہار میں پاتال تک اتری ہوئی ہے۔ گرمی، سردی، برسات، آندھی اور نظریاتی طوفانوں کے باوصف قائم ہے۔ ہر سال نئی نئی کونپلوں، پھول پھل اور پتوں کو نمایاں کر کے خلق خدا کے جذبات و محسوسات اور فکر و فلسفہ کے لیے بارش میں چھتری اور گرمیوں میں قدرتی سائبان کا کام دیتی رہتی ہے۔ درختوں میں جس طرح برگد اپنی خداداد خوبیوں کی وجہ سے دوسرے پتوں سے مختلف اور ممتاز ہے غزل بھی اصناف سخن میں ایک منفرد اور ممتاز دائمی قدر و قیمت کی متحمل ثابت ہوئی ہے۔ غزل سے متعلق یہ اظہار ابتدا میں اس لیے کر رہا ہوں کہ مجھے گوجرانوالہ کے احباب نے محمد اقبال نجمی کی غزلوں کے مجموعہ ”اجازت“ کا پیش لفظ لکھنے کا حکم دیا ہے۔

تنقیدی نقطہ نگاہ سے (۱) فلسفیانہ تنقید (۲) کلاسیکی (۳) تاریخی (۴) سماجیاتی (مارکسی) (۵) سوانحی (۶) نفسیاتی (۷) اسطوری (۸) تاثراتی (۹) اخلاقی اور (۱۰) ثقافتی رجحانات کی روشنی میں عہد آفریں تجزیہ کار اس مجموعے پر نقد و تبصرہ کا حق اپنی پسند و ناپسند کے مطابق ادا کریں نہ کریں میں ”اجازت“ میں شامل غزلوں کی بنیاد پر محمد اقبال نجمی کی اجتماعیت اور انفرادیت پر اظہار خیال کرنا چاہتا ہوں تاکہ قاری کسی مرحلے پر گم راہ نہ ہو جائے اس لیے سب سے پہلے غزل کاری سے متعلق ڈاکٹر جمیل جالبی صدر نشین مقتدرہ قومی زبان کی تحریر کا ایک اقتباس پیش کرتا ہوں جسکی تائید محمد اقبال نجمی کی شاعری سے ہوتی ہے۔

غزل کی روایت بڑی ظالم چیز ہے کوئی غزل گو شاعر اس سے دامن بچا کر نہیں گزر سکتا۔ لیکن اگر وہ روایت کے چنگل میں پھنس گیا تو ان ہی باتوں دہرانے لگے گا جو اس سے کہیں بہتر طریقے پر پرانی نسل کے شعراء کہہ چکے ہیں ہمارے سامنے ایسے لاتعداد شعراء ہیں جو مسلسل غزل کہہ رہے ہیں لیکن ان کی غزل سن کر یا پڑھ کر نہ صرف طبیعت مگر ہو جاتی ہے بلکہ غزل کے باسی پن سے کفن و کافور کی بو آتی ہے برخلاف اس کے وہ غزل گو جو روایت کا شعور حاصل کر کے اسے اپنے چاروں طرف پھیلی ہوئی زندگی سے ہمکنار کر دیتے ہیں ان کی غزل کا

جاذبیت سننے والوں کو پر کیف کر دیتی ہے۔“

”اجازت“ کے پڑھنے والوں کو غزلوں کے دوران میں محسوس ہو گا کہ ان سے کفن و کافور کی بو نہیں آتی بلکہ چاروں طرف پھیلی ہوئی زندگی کے کیف و کم کی خوشبو مہسوت کر رہی ہے۔ محمد اقبال نجمی کی غزل زندگی کی اہم عکاس بن کر ابھری ہے اس میں غم جاناں سے غم دوراں تک کے مسائل کے ساتھ ساتھ کلاشنکوف کلچر کے سیاسی اور سماجی تغیرات کا پرتو بھی نظر آتا ہے۔

اس صدی کے اواخر میں اکثر دانشور اس امر کا اظہار کر رہے ہیں کہ روئے زمین پر امن و سکون اور تہذیب و تمدن کے فروغ کے لیے جملہ اعمال و افعال کے ساتھ ساتھ تصوف کا احیاء سائنسی اور اجتماعی بنیادوں پر بہت ضروری ہے یہی وہ عمل ہے جس سے مادہ پرستی کے رجحانات کو نہ صرف بڑھنے سے روکا جاسکتا ہے بلکہ پچا کیا جاسکتا ہے غیر اسلامی ممالک میں اسلامی فکر و فلسفہ پر عمل پیرا ہونے کی تہر بھی دراصل تصوف ہی کی پہلی سیڑھی ہے اس کا سبب یہ ہے کہ جہاں جہاں اسلام ہے اور تصوف نہیں ہے ان کا حال ان اقوام سے بھی برا ہے جو مسلمان نہیں ہیں۔ دولت کی فراوانی، اقتدار کی چاہ، عیاشی، خوبصورت خواتین کا تعاقب، نابالغ بچوں اور بچیوں کا اغواء، قتل، اسراف، احتکار، منگائی میں اضافہ کرنا، قریب قریب جامع مسجد تعمیر کرنا اور دوسرے مسالک کو برا بھلا کہنا ایسے غیر اسلامی شعائر ہیں۔ جن سے اسلامی رواداری اور قومی اتحاد کے خاتمے اور مسلمانوں کی تباہی آثار رونما ہونے لگے ہیں اس تباہی سے مصنوعی مسلمان تو تباہ ہو سکتے ہیں لیکن اسلام کو کوئی خطرہ نہیں ہے اسلام تو دین فطرت ہے جسے رب العالمین ہر کر بلا کے بعد بھی زندہ رکھتا ہے۔

محمد اقبال نجمی نے نعتیہ ہائیکو اور نعتیں بھی خوب کہی ہیں۔ انکی شاعری میں قنوطیت نام کو بھی نہیں ہے رجائی انداز فکر اور شاعرانہ رویے کی وجہ سے انہیں ”جدید صوفی شاعر“ کہا جا سکتا ہے انہوں نے اپنے اشعار میں ایسی کوئی بات نہیں کہی ہے جو اسلامی شعائر اور نظریات سے متصادم ہو۔ ہو سکتا ہے انکے اس رویے کی دیکھا دیکھی دوسرے شعراء بھی اس اسلوب کو اپنائیں اور بالخصوص اسلامی ممالک میں اور غیر اسلامی ممالک میں توحید باری کے ساتھ

ساتھ حقیقی خوف خدا کی لہروں کا جائے اور غریبی امیری کا قضیہ حتم ہو جائے۔ ان کی صناعتی یہ ہے کہ نصابی طرز اظہار کے شعراء کی طرح احادیث نبوی و قدسی آیات و براہین کا ہو بہو ترجمہ نہیں کرتے بلکہ مفاہیم کو اسلوب کی کٹھالی میں تیز آنچ پر پتاتے ہیں اور ترسیل کے سانچے میں ڈھال کر ابلاغ کا مسئلہ پیدا نہیں ہونے دیتے۔ بیشتر اشعار میں وہ تخلیقی سے زیادہ تعمیری اور تخیل و تصور سے زیادہ تجربہ اور مشاہدے سے کام لیتے ہیں ان کی تمام تر توجہ خارجی ماحول کے تغیر اور تبدل اور اس میں زندہ رہنے کے مسائل سے نبرد آزما ہونے میں مصروف دکھائی دیتی ہے۔

رک گیا ہے سفر اجالے کا
پیار کو رنجشوں نے گھیرا ہے

سوچتا ہوں کر دیے پورے تقاضے پیار کے
اک تبسم بانٹ کر ان غم زدوں کی بھیڑ میں

برفاب موسموں میں اتارے ہیں آفتاب
صیقل کیے ہیں ہم نے پراگندہ آئینے

میلا کر دیں گے روپ جیون کا
سبز پیڑوں کو جو بھی کاٹیں گے

لائے ہو کس لیے یہ تبسم کی ڈالیاں
تحفے میں پھول دینے کی عادت نہیں یہاں

جن کی امید بھی نہیں ہوتی
کام وہ اشتہار کرتے ہیں

پتی پتی ہو کے بکھرا میں ہوا کے دوش پر
پھر بھی خوشبو کی طرح میری انا زندہ رہی

اس لیے میں نفرتوں کی کھیتیاں بوتا نہیں
میرے ہونٹوں کو محبت کی صدا بخشی گئی
اس مجموعے میں شامل وہ غزل جس کا مطلع ہے:

ترا کھویا ہوا رہنا مجھے اچھا نہیں لگتا
یہ بام و در کا سناٹا مجھے اچھا نہیں لگتا

محمد اقبال نجمی کی صاف گوئی اور پسند و ناپسند کی پوری طرح عکس ریزی کرتی ہے ان کی
غزلوں میں بدلتی ہوئی اقدار، اخلاقی پستی، شعائر اسلام سے دوری، نظریاتی کشمکش، معاشرے
میں بڑھتی ہوئی لادینیت، سیاسی و معاشی عدم استحکام، تعلیمی گراؤٹ، روحانی زوال، جنسی انارکی
اور زر، زمین، زن کی وجہ سے پیدا ہونے والی بے چینی، بے روزگاری اور بے سکونی کے
ادراک نے شدت احساس میں گرمی اور تیزی پیدا کر دی ہے ان کی رومانی شاعری گل و بلبل،
لب و رخسار، شمع پروانہ، وصل و فراق، بوس و کنار، عشوہ و غمزہ کی فرضی داستانوں کو دہرانے
کے بجائے خودی اور خوداری کی قابل قدر فضا پیدا کرتی ہے معاملات حسن و عشق میں بھی ان
کا لہجہ متین اور شائستہ ہے جو جذبات کو ہر انگہختہ نہیں کرتا اور ایک طرح سے غزل میں
بھی اسلامی اخلاقیات کا پہلو نمایاں ہوتا ہوا دکھائی دیتا ہے۔

روشنی پیار سے کرو حاصل
روشنی حق کا استعارہ ہے

چراغِ آشنائی جل اٹھا ہے
حسین لحوں میں کھونا چاہتا ہوں

ہم ہیں شامل اسی قبیلے میں
روشنی سے جو پیار کرتے ہیں

وقت مقرر کرتا ہے جو نیکی کا
اس کے سمجھو سارے کام ادھورے ہیں

کیا ہے مل کے دلوں نے یہ کس سلیقے سے
بیاض دل پہ رقم ضابطہ محبت کا

منہ سے جس کو حرام کہتے ہیں
دل سے اس کو حرام کر دیکھیں

مرا مسلک جدا ہے دوسروں سے
مجھے میراثِ قربانی بہت ہے

اپنی پہچان مٹ گئی نجھی
جونہی وحدت کا آئینہ ٹوٹا

میں نے دل کی روشنی میں یہ صحیفہ تھا پڑھا
پیار کی ہر دلکشی اخلاص کے جوہر میں ہے

جن زمینوں کا رزق چھینو گے
ان زمینوں سے کال ابھرے گا

سب حسین لفظوں کی لہریں اپنا رستہ کھو گئیں
شور بڑھنے سے فضا میں یہ اثر پیدا ہوا
نجھی کی غزلوں میں ان کا عہد بولتا ہوا معلوم ہوتا ہے وہ منفی رجحانات پر تنقید کرتے ہیں
اور مثبت قدروں کا احساس دلاتے ہیں اور ایک روشن مستقبل کی طرف دعوت فرماتے
ہیں۔

مجھ کو شبیر کی مانند سفر کرنا ہے
لاکھ پڑتا ہے اگر کرب و بلا رستے میں

پھول سچ کے کھل اٹھیں گے عارض و رخسار پر
رسم شبیری کبھی دل سے ادا ہونے تو دو

سفر آسان ہوتے ہیں مسافر کے سلیقے سے
بناؤ قافلے، رہبر ہزاروں ہم نہ کہتے تھے

یہ فضا زائقہ بدل دے گی
ایک روٹھے کو جب مناؤں گا

کڑی باتیں نہ تم کو ایسے
ان فضاؤں میں زہر گھلتا ہے

بڑھے گی پھر مقدر کی سیاہی
گیا احساس جب سود و زیاں کا

کس لیے بیٹھا ہے اب تو اپنی آنکھیں موند کر
تیری نیت کے مطابق جب ثمر پیدا ہوا

سب کے آگے دیکھتا ہوں خواہشوں کے گرد بار
دے رہا ہوں کب سے میں اس کی دہائی ہر طرف
محمد اقبال نجمی کی شاعری ترقی پسندوں کے منشور سے بالکل مختلف ہے لیکن عصری
تقاضوں کے عین مطابق ہے ان کے ہاں روایتی رنگ تغزل سے بیزاری اور جدیدیت سے بے
جالگاؤ کی کوئی کیفیت نہیں بلکہ ایک شائستہ سلامت روی اور اعتدال پسندی ہے جس کی وجہ
سے کلام میں ایسا توازن اور تناسب جلوہ گر ہوا ہے جو ذہنوں کو نئے نئے منطقوں میں لے جاتا
ہے اور متاثر کرتا ہے جدید حسیت کی چند مثالیں۔

ترس کے رہ گئی اب تو زمین پانی کو
کسان کاٹتے دیکھے ہیں پیاس کھیتوں سے

دور حاضر میں کتنا مشکل ہے
آدمی کا قطار میں رہنا

چھینی ہیں اس سے وقت نے معصوم شوخیاں
گرمی میں پانی بیچتے بچے کو دیکھنا

بک گیا سامان گھر کا مفلسی آئی مگر
مسکراہٹ، دل لگی، بوئے حنا زندہ رہی

جسے خود کاٹ کر آنگن میں بھریوں
میں ایسی فصل بونا چاہتا ہوں

تم اندھیروں کی بات مت چھیڑو
روشنی کا خیال ابھرے گا

آج کل کوئی ملک ایسا نہیں جہاں اردو نہ بولی جا رہی ہو یا جہاں اردو شاعری نہ ہو رہی ہو
جب یونیسکو کے زیر اہتمام کی جانے والی رپورٹ یہ انکشاف کرتی ہے کہ اردو دنیا بھر میں بولی
جانے والی دوسری سب سے بڑی زبان ہے جب کہ انگریزی تیسرے نمبر پر اور چینی پہلے نمبر پر
بولی جانے والی سب سے بڑی زبان ہے تو ثابت ہو جاتا ہے کہ اردو شاعری چینی شاعری سے
بھی زیادہ مقبول ہے۔ اردو غزل بھی خوب کسی جا رہی ہے لیکن بیشتر شاعری سے علاقے کا تعین
نہیں ہو پاتا جب کہ محمد اقبال نجمی کی شاعری کے سرسری مطالعے ہی سے یقین ہو جاتا ہے کہ
یہ ایک پاکستانی شاعر کا کلام ہے اس انفرادیت کو برقرار رکھنے کے لیے اور حب وطن کا جذبہ
بیدار کرنے کے لیے انہوں نے بہت کچھ کہا ہے۔ ان کے اس جذبہ کی جھلک ان کی غزل میں
بھی ملتی ہے جہاں انہوں نے وطن کے لیے گلشن اور گھر کا استعارہ استعمال کیا ہے۔ مثال کے

طور پر:

کس طرح اس کو ہواؤں کے حوالے کر دوں
یہ مرا گھر ہے اسے کرنا ہے تعمیر مجھے

جس گلشن کو اپنے خون سے سینچا تھا
اس کے مالی اس کا رقبہ بھول گئے

میں اسے چھوڑ کے جا سکتا ہوں کیسے نجھی
گھر کا ماحول کرے کتنا ہی دلگیر مجھے

خلل جن کے ہے ذہنوں میں وہ کرتے ہیں پراگندہ
مری اس پاک دھرتی کو سدا اپنی نحوست سے

اس گلشن میں پیار ہوائیں چلنے دو
پھول کھلیں تو چہرہ اچھا لگتا ہے

محمد اقبال نجھی نے پاکستانی معاشرے میں زندہ و پائندہ انسانی رشتوں ماں بیٹی، باپ اور
بیٹے کو بھرپور تخلیقیت کے ساتھ برتا ہے جیسے:

پھیر لیں سب نے نگاہیں وقت مشکل جب پڑا
میرے حق میں میری ماں کی بس دعا زندہ رہی

جنہوں نے وقت کے دھاروں کو بدلا
انہیں کن ماؤں نے نجھی جنا تھا

لب پہ میرے آگئی اس دم دعائے مہرباں
غم زدہ جب باپ دیکھا بیٹیوں کی بھیڑ میں

ناز ہے اہل وطن کو بھی انہی بیٹوں پر
جا کے پردیس جنہیں اپنا وطن یاد آئے

دکھوں کو پال یہاں بیٹیاں سمجھ کر تو
کوئی تو ساتھ ترے تیرا نغمسار چلے

اسی طرح جدید لفظیات کا بھی ایک ذخیرہ ہے جسے اقبال نجمی نے فراخ دلی سے استعمال کیا ہے۔ محمد اقبال نجمی کا انداز بیاں انتہائی سادہ سلیس اور رواں دواں ہے وہ بعض جدید شعراء کی طرح تشبیہات اور استعارات و علامات کے ذریعے سے شعر کو چیتاں نہیں بناتے ان کے بیشتر اشعار مشکل ترین صنف سخن سہل ممتنع کی حدود میں داخل ہو گئے ہیں اور پہلی ہی خواندگی میں یاد ہو جاتے ہیں مثلاً

روز ہم اس لیے نہیں ملتے
روز ملتے عجیب لگتے ہیں

آؤ کچھ اہتمام کر دیکھیں
کوئی نیکی کا کام کر دیکھیں

کس قدر تیز وار کرتے ہیں
حادثے جب شکار کرتے ہیں

کچھ نہ کچھ تو خیال رکھتے ہیں
رابطہ وہ بحال رکھتے ہیں

جستجو میں کمی جو پاتا تھا
تیز قدموں کو میں اٹھاتا تھا

عمر بھر ساتھ بھی نبھا جانا
عمر بھر انتظار میں رہنا

دن نکلنے کی دیر ہے نجھی
میری بستی کے لوگ جاگیں گے

دودھ پیتے جو اپنی ماؤں کا
ان زمینوں کو آسمان کرتے

مرحلے بے یقینی کے آتے رہے
رک نہ پایا مگر روشنی کا سفر

کوئی خوبی جو پاس ہوتی ہے
خامیوں کا لباس ہوتی ہے

لوگ رکھتے ہیں رابطہ ان سے
جن کے دل میں مٹھاس ہوتی ہے

رک گیا ہے سفر اجالے کا
پیار کو رنجشوں نے گھیرا ہے

جسے دھندلا دیا ہو آئینے نے
وہ چہرہ دیکھنا اچھا نہیں ہے

ذرا سی دیر کو آئیں وہ لیکن
نظر کے پھول کھلتے چھوڑ جائیں

کماں حرف تسلی بانٹتے ہیں
مرے مہمان صدے چھوڑ جائے

جسے سب زندگی کہتے ہیں نجمی
وہی . آواز نوحہ بن گئی ہے






ترا کھویا ہوا رہنا مجھے اچھا نہیں لگتا
 یہ بام و در کا سناٹا مجھے اچھا نہیں لگتا
 ہمیشہ صاف گوئی ہی رہی پیش نظر میرے
 کوئی منظر بھی ہو دھندلا مجھے اچھا نہیں لگتا
 حقیقت سامنے لاؤ نکالو خوش گمانی سے
 سراہوں میں سفر کرنا مجھے اچھا نہیں لگتا
 اگرچہ حادثے اس میں برابر ساتھ چلتے ہیں
 تری دہلیز سے اٹھنا مجھے اچھا نہیں لگتا
 اجالے میں بھی لاؤں گا مگر خورشید کی صورت
 چراغوں کی طرح جلنا مجھے اچھا نہیں لگتا
 کبھی اس کے تغافل پر بڑا ہی پیار آتا ہے
 کبھی یہ پیار کا جھونکا مجھے اچھا نہیں لگتا

بچھڑ کر اپنے پیاروں سے حصولِ مال کی خاطر
 پرائے دیس میں جانا مجھے اچھا نہیں لگتا
 ہوا کا رخ جدھر دیکھا ادھر موڑا سفینے کو
 ترا اقدام ہے اچھا مجھے اچھا نہیں لگتا
 مدادا ہو سکے جن کا انہی باتوں سے ہی نجمی
 جبیں کا پرشکن ہونا مجھے اچھا نہیں لگتا




جس میں ہو گا کمال ابھرے گا
 بن کے وہ اک مثال ابھرے گا
 جتنی اونچی کرو گے دیواریں
 اتنا دل میں ملال ابھرے گا
 تم اندھیروں کی بات مت چھیڑو
 روشنی کا خیال ابھرے گا
 جن زمینوں کا رزق چھینو گے
 ان زمینوں سے کال ابھرے گا
 حرص زر کے جو سانپ کچلو گے
 پھر زمینوں سے مال ابھرے گا
 نقش چاہت کا جو بھی چھوڑو گے
 صورتِ اندمال ابھرے گا

ایسے ہونٹوں کو وہ پرو دیں گے
 جن پہ حرف سوال ابھرے گا
 ہجر موسم کا ڈوبتا لمحہ
 لے کے جان وصال ابھرے گا
 میری محنت کا چاند بھی نجمی
 لے کے شان جمال ابھرے گا



تم سے میرا کیا تھا رشتہ بھول گئے
 اپنے ہونٹوں کا وہ نغمہ بھول گئے
 پیار کی ساری باتیں جیسے خواب ہوئیں
 تیری یاد کے جگنو رستہ بھول گئے
 کتنی بار پکارا میں نے چاہت سے
 تم نہ آئے اپنا وعدہ بھول گئے
 تعبیروں کا ساحل ہاتھ میں آتے ہی
 گردابوں میں گزرا لمحہ بھول گئے
 ایسے کھوئے حسن کی بھول بھلیوں میں
 بے خود ہو کر اپنا قبلہ بھول گئے
 ہم وہ حیلہ جو ہیں لگ کر باتوں میں
 اپنے بدن کا زخم بھی تازہ بھول گئے

ہم کو تو آزار ہوس کا لے ڈوبا
 سینے پر آویزاں تمنہ بھول گئے
 سکوں کی اس دوڑ نے یوں برباد کیا
 آئینہ تو دیکھا چہرہ بھول گئے
 جس گلشن کو نجمی خون سے سینچا تھا
 اس کے مالی اس کا رقبہ بھول گئے




کچھ اس طرح سے ہوا حادثہ محبت کا
 نظر اٹھی تو چلا سلسلہ محبت کا
 یہ خود بخود ہی تراشے ہے منزلیں اپنی
 بنائے بنتا نہیں راستہ محبت کا
 کیا ہے مل کے دلوں نے یہ کس سلیقے سے
 بیاضِ دل پہ رقم ضابطہ محبت کا
 ہمیں بھی جانِ تمنا کبھی بتا دینا
 کہ تم نے کیسے چنا مشغلہ محبت کا
 چمک اٹھے ہیں دیے کس لئے سرِ مرزاں
 ابھی تو آیا نہیں مرحلہ محبت کا
 رہِ وفا میں اٹھائے نہیں ستم جس نے
 وہ کیسے جان سکے حوصلہ محبت کا

اگر ملی کبھی فرصت حواث و غم سے
 کریں گے بیٹھ کے ان سے گلہ محبت کا
 ہمارے ساتھ چلو جذبہ یقین لے کر
 ہے راہ عشق فقط دائرہ محبت کا
 وہ ناشناس ہے حرفِ خلوص سے نجھی
 جو دے رہا ہے مجھے واسطہ محبت کا

لفظ کے ملبوس میں دل کی صدا زندہ رہی
 سچے جذبوں سے لکھی روشن کتھا زندہ رہی
 پتی پتی ہو کے بکھرا میں ہوا کے دوش پر
 پھر بھی خوشبو کی طرح میری انا زندہ رہی
 بک گیا سامان گھر کا مفلسی آئی، مگر
 مسکراہٹ، دل لگی، بوئے حنا زندہ رہی
 پھیر لیں سب نے نگاہیں وقت مشکل جب پڑا
 میرے حق میں میری ماں کی بس دعا زندہ رہی
 معتبر تو بس وہی ہے اس جہاں کی بھیڑ میں
 ابتلا کے دور میں جس کی حیا زندہ رہی
 وقت وعدہ آ گیا پھر بھی ہے اس کا انتظار
 جسم ٹھنڈا ہو گیا پر چشم وا زندہ رہی
 وہ ملا تو تشنگی کچھ اور نجمی بڑھ گئی
 وسوسوں کی ذہن میں ہر دم بلا زندہ رہی

لوٹ آئی ہیں رونقیں پھر سے
 دل نے پائی ہیں چاہتیں پھر سے
 صحن گلشن میں آج دیکھی ہیں
 کچھ گلابوں سی صورتیں پھر سے
 ان سے ملنے کا راستا پا کر
 سر اٹھاتی ہیں خواہشیں پھر سے
 ہم مٹائیں گے تشنگی دل کی
 مل ہی جائیں گی قربتیں پھر سے
 ان کے آنے کی جب خبر ہو گی
 جل اٹھیں گی یہ مشعلیں پھر سے
 نغمے بکھریں گے ان فضاؤں میں
 پیار کی ہوں گی بارشیں پھر سے
 وہ تبسم بکھیر کر نجمی
 بانٹ جائیں گے نکلتیں پھر سے



کچھ نہ کچھ تو خیال رکھتے ہیں
 رابطہ وہ بحال رکھتے ہیں
 جانتے ہیں وہ دوستی کرنا
 اس میں جو اعتدال رکھتے ہیں
 ظرف عالی ہے کس قدر ان کا
 سب کی باتیں سنبھال رکھتے ہیں
 ہو میسر انہیں سکوں کیسے
 جو کہ ماضی سا حال رکھتے ہیں
 بات پہنچے گی کیا نتیجے پر
 ایک پردہ وہ ڈال رکھتے ہیں
 آج کے لوگ آستینوں میں
 کتنے سانپوں کو پال رکھتے ہیں

بدلے بدلے ہیں آپ کے تیور
 آپ دل میں ملال رکھتے ہیں
 روشنی کی قبا وہ پہنیں گے
 جو ہنر میں کمال رکھتے ہیں
 ان کو سمجھو نہ پارسا نجھی
 پاس اپنے وہ جال رکھتے ہیں




چاروں اور نظارے یہ جو بکھرے ہیں
 ان پلکوں پر آ کر دستک دیتے ہیں
 آنکھ کے پیچھے گھپ اندھیرا رہتا ہے
 آنکھ کے آگے کتنے منظر سجتے ہیں
 گاہے گاہے بارش تو ہو جاتی ہے
 دل دریا یہ پھر بھی سوکھے رہتے ہیں
 ہر اک کھیل میں حصہ لینا جائز ہے
 لیکن اس سے اندیشے بھی بڑھتے ہیں
 بانٹ رہا ہے اپنی شاخیں لوگوں میں
 پیار کے نم سے خالی اس کے ریشے ہیں
 جس کے ہاتھ میں ہاتھ ہمارا ہوتا ہے
 اس کے ساتھ تو اچھے لوگ ہی چلتے ہیں

چاہے کوئی نام بھی رکھو اس کا تم
 جتنے اچھے نام ہیں اس پر سجتے ہیں
 اس کے پاس اب بھیڑ لگی ہے لوگوں کی
 اک پتھر سے پیار کے چشمے پھوٹے ہیں
 وقت مقرر کرتا ہے جو نیکی کا
 اس کے نجمی سارے کام ادھورے ہیں۔


کل تک جن کے ساتھ تھا ساقی ہاتھوں میں پیمانہ بھی
 ان لوگوں سے پھیر چکا ہے آنکھیں آج زمانہ بھی
 کس کو منزل جان کے ٹھہرے یہ تو تیری مرضی ہے
 تیرے رستے میں ہیں دونوں کعبہ بھی بت خانہ بھی
 دیکھتے میرے دل کی اب وہ کیسی حالت کرتا ہے
 اس کے پاس ہیں تیر بھی وافر اس کا پاک نشانہ بھی
 ہنگاموں کا وہ عادی ہے، کچھ تکلیف تو ہونا تھی
 آتے آتے آ جائے گا راس سے ویرانہ بھی
 میری ذات کا عکس ملے گا ان پھیلکی تحریروں میں
 جیسے ہے بے ربط سا جیون ویسا ہے افسانہ بھی
 ایک ہی سوچ کہانی کب سے ہر اک ذہن میں پلتی ہے
 شمع جب جل اٹھتی ہے کیوں آ جائے پروانہ بھی
 دونوں کام ہیں کرتے نجی اپنے اپنے حصے کا
 ساتھ ساتھ ہی چلتے جائیں دنیا بھی دیوانہ بھی

آؤ کچھ اہتمام کر دیکھیں
 کوئی نیکی کا کام کر دیکھیں
 منہ سے جس کو حرام کہتے ہیں
 دل سے اس کو حرام کر دیکھیں
 زندگی کی یہ چار گھڑیاں ہم
 چاہتوں کے ہی نام کر دیکھیں
 گھٹ کے رہنا بڑا اجیرن ہے
 تشنگی کو ہی عام کر دیکھیں
 ہو گئی اب مسافرت مشکل
 اس کٹھرے میں شام کر دیکھیں
 کیوں نہ اس مصلحت کے پہرے کا
 آج ہم اختتام کر دیکھیں
 دوستوں سے ہے دوستی نجی
 دشمنوں کو بھی رام کر دیکھیں



جن کو ملے نہ دہر میں رستے نشاط کے
 ان کو بدلنے پڑ گئے سوچوں کے زاویے
 جس نے کیا ہے تلخی دوراں کا سامنا
 کندہ جبین وقت پر اس کے ہیں تذکرے
 شب خون مارا پھر سے اندھیروں نے اس جگہ
 ٹھہرے تھے جس جگہ پہ ضیاؤں کے قافلے
 برفاب موسموں میں اتارے ہیں آفتاب
 صیقل کیے ہیں ہم نے پراگندہ آئینے
 تجدید صبح شوق اجالا کرے گی کیا
 ہر سو شب فراق نے کھینچے ہیں دائرے
 ہم نے پرانی آس پہ تکیہ نہیں کیا
 اپنے لہو سے ہم نے سجائے ہیں رت جگمے

دونوں طرف سے زور لگایا گیا بہت
 کم ہو سکے نہ پھر بھی جدائی کے فاصلے
 ہوتے ہی شام وہ تو عبارت بدل گئی
 کل صبح جس پہ ہم نے چڑھائے تھے حاشیے
 جن پنچھیوں کو نجمی اڑانوں کا شوق تھا
 ان کے ہوا کے دوش پہ بکھرے ہیں گھونسلے



مجھے حیران کر کے چھوڑ جائیں
 مرے رہبر اندھیرے چھوڑ جائیں
 بتاؤ یہ کبھی دیکھا سنا ہے
 ہوائیں ویپ ^{چلتے} چھوڑ جائیں
 گواہی ہے کسی بھی حادثے کی
 شجر کو جب پرندے چھوڑ جائیں
 ذرا سی دیر کو آئیں وہ لیکن
 نظر کے پھول کھلتے چھوڑ جائیں
 کہاں حرفِ تسلی بانٹتے ہیں
 مرے مہمان صدمے چھوڑ جائیں
 ہنر جینے کا وہ ہی جانتے ہیں
 زمانے کو جو پیچھے چھوڑ جائیں

فضا بدلے گی اس بیمار گھر کی
 چلو سورج چمکتے چھوڑ جائیں
 اسی میں عافیت اپنی ہے منظر
 زباں کے نرم لہجے چھوڑ جائیں
 بھٹکتے ہیں وہی منزل سے نہمی
 مسافت میں جو رستے چھوڑ جائیں




کسی کی یاد چہرہ بن گئی ہے
 سمٹ کر ایک نقطہ بن گئی ہے
 غموں کی دھوپ اب میرے لئے
 مرا محبوب سایہ بن گئی ہے
 وہی تحریر جو کل معتبر تھی
 وہ اک کانڈ کا پرزہ بن گئی ہے
 کوئی بھی کام ہو تاخیر کرنا
 یہ عادت اب رویہ بن گئی ہے
 نظر میں خوشنما منظر نہ ٹھہرا
 تری ہر بات وعدہ بن گئی ہے
 فروغ خاک ہوتا کس طرح سے
 مری تعمیر ملبہ بن گئی ہے

تری اس بے نیازی کی بدولت
 اداسی ٹھہرا لمحہ بن گئی ہے
 تصرف ہے مرا جو زندگی پر
 تو کیوں سنسان رستہ بن گئی ہے
 جسے سب زندگی کہتے ہیں نجھی
 وہی آواز نوحہ بن گئی ہے



لمحہ لمحہ ان بدلتی صورتوں کے شہر میں
 ہم سبھی محبوس ٹھہرے وسوسوں کے شہر میں
 وہ قیامت ہے کہ کوئی بھی صدا سنتا نہیں
 قید جیسے ہو گئے ہم گنبدوں کے شہر میں
 تیرگی سے مانگتا ہوں ماہ کامل کی بہار
 عکس چاہت کے میں ڈھونڈوں پتھروں کے شہر میں
 رت بسنتی اپنے پھیلائے ہوئے پر اڑ گئی
 آنکھ روتی رہ گئی ہے بادلوں کے شہر میں
 ایک بازی گر کے قبضے میں سبھی کی ڈور ہے
 دیدنی ہے یہ بھی منظر پتلیوں کے شہر میں
 ہر بدن پر کہکشاؤں سا چمکتا ہے لباس
 ایک سیل نور سا ہے آنچلوں کے شہر میں

کس نے پھونکا ہے فسوں یہ ہر کوئی سکتے میں ہے
 آ گیا ہوں بھول کر میں حیرتوں کے شہر میں
 اب گزرتی ہیں بہاریں بھی خزاں کی اوٹ سے
 بے یقینی بڑھ گئی ہے چاہتوں کے شہر میں
 کون سلجھائے گا نجمی زلفِ ہستی کو یہاں
 سب پریشاں حال ہیں اس الجھنوں کے شہر میں



تکلف چھوڑ دو ہم سے نگاراں ہم نہ کہتے تھے
 رکے گا دو گھڑی عمد بہاراں ہم نہ کہتے تھے
 سفر آسان ہوتے ہیں مسافر کے سلیقے سے
 بناؤ قافلے رہبر ہزاراں ہم نہ کہتے تھے
 غرور حسن کب تک دور ہم سے تم کو رکھے گا
 کبھی تو ایک ہوں گی رہ گزاراں ہم نہ کہتے تھے
 وہ جن کا نام لیتے ہی فضائیں جھوم جاتی ہیں
 کبھی تو آئیں گے وہ شہریاراں ہم نہ کہتے تھے
 انہیں کیا سوچ کر تم نے سنایا حال دل اپنا
 کریں گے تم کو رسوا غم گساراں ہم نہ کہتے تھے
 چلو تم آبلہ پا دشت غربت کو کبھی نجھی
 عجب تسکین دے گی نوک خاراں ہم نہ کہتے تھے

جب کیا بس وعدہ فردا کیا
 مجھ کو اپنا آشنا اچھا کیا
 روشنی کو جب کبھی آواز دی
 آئینہ حالات کا دھندلا کیا
 ساتھ آیا دور تک وہ چھوڑنے
 یوں لگا اس نے مرا پیچھا کیا
 اس زمانہ ساز پر قربان میں
 پیار سے وہ جب ملا دھوکا کیا
 دشمنی تو مجھ سے تھی اس کی مگر
 اس نے سارے شہر سے جھگڑا کیا
 ہو گئی مایوس جب وہ امن سے
 اڑ گئی پھر فاختہ اتنا کیا
 پیار اپنا پھر بھی نجی کم رہا
 ساتھ اس کے جس قدر جتنا کیا




چاند چہرہ کس کا ہے روشنی کے ہالوں میں
 کون چھپ کے بیٹھا ہے آپ کے خیالوں میں
 اک چراغ بجھتے ہی بدگمان لوگوں نے
 بھر دیا اندھیروں کو دل کے سب سوالوں میں
 کیا یہی مقدر ہے آج بھی وہ بکھرے ہیں
 خواب جو کہ دیکھے تھے ہم نے بیتے سالوں میں
 ایک وہ بھی رہبر تھے مات دی اندھیروں کو
 ایک یہ بھی رہبر ہیں کھو گئے اجالوں میں
 ان سے باتیں کر کے کچھ میں جواب لکھوں گا
 بولتی ہیں تصویریں آپ کے سوالوں میں
 درد کی یہ نعمت بھی اک عجیب نعمت ہے
 لذتیں سی بھردی ہیں اس نے رستے چھالوں میں

جانے کن جہانوں کی ہم سے باتیں کرتا ہے
 بیٹھتا ہے جب بھی وہ ہم سے خستہ حالوں میں
 زندگی کا سیکھے ہیں جو چلن محبت سے
 وہ تو زندہ رہتے ہیں پیار کے حوالوں میں
 جس کو اپنا سمجھا تھا پاس دل کے رکھا تھا
 آ گیا ہے وہ نجمی دوستوں کی چالوں میں

شام ڈھلے جب شور تھمے تو چہرہ ماہتاب کھلے
 مدہم مدہم دستک پر پھر بند آنکھوں کا باب کھلے
 کون ہے جو بے لوث محبت بانٹے میری بستی میں
 کوئی دعا کو ہاتھ اٹھے اب کوئی تو پیار کتاب کھلے
 میں اپنے اخلاص کی دولت سب لوگوں میں بانٹ چکا
 مجھ کو چاند ضیائیں دے دو میرا درد حساب کھلے
 پیار کا آنچل نور میں ڈوبا پھول سے لب گلنار بنے
 کچھ تو برف جمی اب پگھلے کچھ تو دل بے تاب کھلے
 سوچ رہا ہوں زخم تمنا کیوں کر اب بھر پائے گا
 کیسی میں تعبیر کروں کہ جس سے اب یہ خواب کھلے
 ہر اک دیدہ ور یہ چاہے منظر بدلیں حسن بڑھے
 دل کی وحشت کم ہو جائے ایسا پیار نصاب کھلے
 رخش زمانہ دوڑ رہا ہے میں اسوار بنوں گا تب
 میری سوچ کا اس کے آگے نجمی جب سیلاب کھلے



پہلے کوئی رواج ہوتا ہے
 اور پھر اس کا راج ہوتا ہے
 بدظنی جب دلوں میں پلتی ہے
 آدمی بدمزاج ہوتا ہے
 قرض لینے کی جس کو عادت ہو
 وہ برہنہ سماج ہوتا ہے
 ہاتھ اٹھتے ہیں پھر دعا کے لیے
 جب مرض لاعلاج ہوتا ہے
 جس کی عزت دلوں میں ہوتی ہے
 وہ تو سر کا بھی تاج ہوتا ہے
 ہم کو نجمی نہیں کوئی الجھن
 آج کا کام آج ہوتا ہے



میں نے تنہائی کے ہر لمحے میں سوچا اس کو
ہر نئے دن میں نئی طرح سے چاہا اس کو

وہ کہ ٹھہرا ہے مری چشم تپاں میں اب تک
میں نے اپنوں کے وسیلے سے ہے کھویا اس کو

ہر قدم پر وہ ملا مجھ کو حقیقت بن کر
میں نے اک خواب سمانا ہی تھا سمجھا اس کو

گو مجھے عید مبارک نہیں کہنے آیا
ذکر میرا تو ہوا، یاد تو آیا اس کو

دل سے مٹتی ہی نہیں میرے محبت اس کی
دل یہ دیوانہ کئے آج بھی اپنا اس کو

کس لئے درد تمنا مجھے بے تاب کرے
جب نہ اصرار کیا اور نہ مانگا اس کو

مجھ کو چاہت کا حسین نور جو تو نے بخشا
اک ترے نام سے میں نے یہاں بانٹا اس کو

منزلِ شوق کبھی میری نہ بدلی نجھی
کوئی رستہ ہے جہاں جا کے نہ ڈھونڈا اس کو



کچھ سہارے عجیب لگتے ہیں
دور ہو کر قریب لگتے ہیں

آپ ملتے نہیں ہیں لوگوں سے
آپ مجھ سے غریب لگتے ہیں

جتنے بے رحم ہیں زمانے میں
نسل نو کے طبیب لگتے ہیں


دو گھڑی کو جو ساتھ دیتے ہیں
مجھ کو اپنے حبیب لگتے ہیں

وضع داری کا پاس ہے ان کو
روشنی کے نقیب لگتے ہیں

باتیں کرتے ہیں الٹی سیدھی جو
ہم کو اونچے ادیب لگتے ہیں

روز ہم اس لیے نہیں ملتے
روز ملتے عجیب لگتے ہیں

بے ضمیروں کے ہم زباں نجھی
آج اکثر خطیب لگتے ہیں



خلوت نشین تو بھی کبھی محفلوں میں آ
کچھ رابطوں کو جوڑنے تو دوستوں میں آ

تو ہے مرا رفیق اگر ساتھ دے مرا
اک عزم نو ہی بخش مرے حوصلوں میں آ

گرنے کو ہیں لپکتی مرے دل پہ بجلیاں
اے میرے غمگسار مری مشکلوں میں آ

وہ راستے کہ جن پہ چلے تھے بہم کبھی
آ پھر سے چاہتوں کے انہی راستوں میں آ

تجھ پر بھی مفلسی کا کبھی انکشاف ہو
تو بارشوں میں بھیگ کر ان بستیوں میں آ

اس مہرباں کو میں تو یہی دے سکا دعا
اے خوش نصیب تو بھی کبھی گردشوں میں آ

نظریں جما کے راہ میں بیٹھے ہیں ہم نشیں
سب رنجشوں کو بھول کے تو دوستوں میں آ

ہر رہنما کو نجمی یہی بات میں کہوں
محرومیوں کو بانٹنے فاقہ کشوں میں آ



یہ جھگڑا دیکھنا اچھا نہیں ہے
 تماشا دیکھنا اچھا نہیں ہے
 جسے دھندلا دیا ہو آئینے نے
 وہ چہرہ دیکھنا اچھا نہیں ہے
 دبی آواز پھر سے اٹھ رہی ہے
 یہ شعلہ دیکھنا اچھا نہیں ہے
 اندھیرے میں رہے ہو ایک مدت
 اجالا دیکھنا اچھا نہیں ہے
 نہیں ہے جس طرف اپنا گزر ہی
 وہ رستا دیکھنا اچھا نہیں ہے
 سفر درپیش ہے مشکل بہت ہی
 سہارا دیکھنا اچھا نہیں ہے

فروزاں ہے خیالوں کا جہاں جب
 تو سایا دیکھنا اچھا نہیں ہے
 غموں کے سایے بڑھتے جا رہے ہیں
 یہ گھیرا دیکھنا اچھا نہیں ہے
 فضا مسموم نجھی ہو رہی ہے
 نشانا دیکھنا اچھا نہیں ہے

ایک پردہ میرے اس کے درمیاں ہو کر رہا
 وہ مری خاموشیوں سے بدگماں ہو کر رہا
 میں سلیقہ زندگی کا سیکھتا کس سے بھلا
 مہرباں جو بھی ملا نامہرباں ہو کر رہا
 میں نے اس کے جھوٹ کی تشہیر کب چاہی تھی یوں
 واقعہ معمول کا اک داستاں ہو کر رہا
 اور اب میرا ٹھکانا کس جگہ بن پائے گا
 میں دیار درد میں جب بے اماں ہو کر رہا
 جس نے میرے موسموں کو ڈالا اپنی قید میں
 وہ لٹیرا میرے دل کا پاسباں ہو کر رہا
 میں نے سوچا فکر کی خوشبو بدن مہکائے گی
 سوچ کے آزار سے جی کا زیاں ہو کر رہا
 جو سرراہے کبھی ہم سے ملا ہنس بول کر
 ہم نے دیکھا اس کا نجمی امتحاں ہو کر رہا

خود سے جو باخبر نہیں ہوتے
لوگ وہ معتبر نہیں ہوتے

جن میں روشن ہوں پیار کی شمعیں
ایسے دل تو کھنڈر نہیں ہوتے

حوصلے جن کے ہوں پہاڑوں سے
ٹوٹ کر منتشر نہیں ہوتے

نیند آ جائے جن کو تھپکی سے
ان میں پیدا بھنور نہیں ہوتے

جن میں جوہر نہ ہوں مہارت کے
وار وہ کارگر نہیں ہوتے

غم کے چر کے لگا دیں جو آ کر
ایسے پل مختصر نہیں ہوتے

جن پہ اس کی نگاہ ہو نجھی
وہ شجر بے ثمر نہیں ہوتے

اک ذرا دیر کو منظر سے ہٹا دیتا ہے
 پھر اسیر غم ہستی وہ بنا دیتا ہے
 شام ہوتے ہی جلاتا ہوں جو یادوں کا چراغ
 شب کو آنکھوں میں کئی زخم کھلا دیتا ہے
 مجھ سے کہتا ہے کہ تو خوں وفا عام نہ کر
 کیا منصف ہے مجھے کیسی سزا دیتا ہے
 اس کا معیار نظر مجھ سے جدا ہے پھر کیوں
 بھول جاؤں تو مجھے اپنا پتا دیتا ہے
 اس پہ تعزیر کے موسم کا اثر ہے اتنا
 بات کرتا ہے تو اک حشر اٹھا دیتا ہے
 جس کو سرشار کیا لذت محرومی نے
 جلب دنیا کی طلب دل سے مٹا دیتا ہے
 حرف اظہار وہ لایا ہے لبوں پہ نجھی
 ٹھہرے پانی میں جو ہلچل سی مچا دیتا ہے

سایے جو غم گسار تھے مجھ سے بچھڑ گئے
 ہوتے ہی روشنی وہ مرے ہم سفر گئے
 ہم سوچ سوچ کر ہی اٹھاتے رہے قدم
 جو لوگ تیز گام تھے سب کام کر گئے
 بیٹھا تھا دل میں خوف کئی آہٹوں کا یوں
 ہم اپنی دھڑکنوں کی صداؤں سے ڈر گئے
 منظر وہ لمحہ بھر کو بھی ٹھہرا نہ سامنے
 ہم جس کے دیکھنے کو جاں سے گزر گئے
 لایا تھا ایک شخص جو کرنیں سمیٹ کر
 اس روشنی سے کتنے درتے سنور گئے
 کرتے رہے بلندی پہ جانے کا تذکرہ
 اس گھومتی زمیں کے جو نیچے اتر گئے
 ان قیدیوں کی نجی کریں داستاں رقم
 پا کر کھلی فضا میں جو اڑاڑ کے مر گئے



میری سوچوں کو وہ گلزار بنا جاتی ہے
 رت جو گزرے تو کئی زخم لگا جاتی ہے
 ڈر میں اپنے مری آواز کو شامل کر لے
 خوف جاتا ہے جہاں تک یہ صدا جاتی ہے
 اتنی فرصت ہی کسے ہے کہ وہ سوچے رک کر
 چھاؤں تھوڑی سی بھی ہو پیاس بجھا جاتی ہے
 دن اسے چوم کے منظر میں سجا دیتا ہے
 رات کانڈ پہ جو تصویر بنا جاتی ہے
 اہل زر سے نہ کبھی میں نے تعلق رکھا
 کام کیسے وہ کروں جس سے انا جاتی ہے
 کون سی بھول میں پھرتا ہے تو جانے نہی
 موج تو ایک بھی طوفان اٹھا جاتی ہے

کوئی خوبی جو پاس ہوتی ہے
 خامیوں کا لباس ہوتی ہے
 وہ نظر تو بھٹک نہیں سکتی
 جو حقیقت شناس ہوتی ہے
 وقت رک رک کے چلنے لگتا ہے
 ان کے آنے کی آس ہوتی ہے
 لوگ رکھتے ہیں رابطہ ان سے
 جن کے دل میں مٹھاس ہوتی ہے
 پہاڑوں پہ اپنی چاہت کا
 دن چھڑکیں تو گھاس ہوتی ہے
 جھک کے ملتی ہے وہ نظر سب سے
 جو سراپا پاس ہوتی ہے
 شام کا رنگ دیکھ کر نجھی
 فکر میری اداس ہوتی ہے



جب وفا کی جھیل میں جم جائے کائی ہر طرف
 دھند بن کر پھیلتی ہے نارسائی ہر طرف
 دوسروں کی ذات کو اب کون رکھتا ہے عزیز
 کھل چکی ہے اک دکان خودنمائی ہر طرف
 ایسے منظر دیکھنے کی تاب لاؤں کس طرح
 بے گنہ کے خون کی ہے روشنائی ہر طرف
 سب کے آگے دیکھتا ہوں خواہشوں کے گردباد
 دے رہا ہوں کب سے میں اس کی دہائی ہر طرف
 مسئلہ یہ تو نہیں کہ پاس ہے خوشبو مرے
 مسئلہ یہ ہے کہ ہو میری رسائی ہر طرف
 سب اٹھائے پھر رہے ہیں اپنے اپنے جرم کو
 بڑھ رہی ہے اس لئے ناآشنائی ہر طرف

اب کہیں معصوم چہرے بھی نظر آتے نہیں
 بٹ رہی ہے بے رخی بے اعتنائی ہر طرف
 لٹ رہا ہے کٹ رہا ہے آج بھی کمزور ہی
 جس میں طاقت ہے اسی کی اب خدائی ہر طرف
 کون ہے ان کا مصور یہ سبھی خاموش کیوں
 فصل یہ مدقوق سی کس نے اگائی ہر طرف
 آگئے بے شکل سے یہ لوگ کیسے شہر میں
 صف بہ صف نجمی خزاں کس نے بچھائی ہر طرف

اونچی بستی میں کوئی جب کم نظر پیدا ہوا
 میری غربت کے سمندر میں بھنور پیدا ہوا
 سب حسین لفظوں کی لہریں اپنا رستہ کھو گئیں
 شور بڑھنے سے فضا میں یہ اثر پیدا ہوا
 لے کے آتے ہیں یہاں پر فکر کے سب آئینے
 کون ہے جو اس جہاں میں بے ہنر پیدا ہوا
 کس لیے بیٹھا ہے اب تو اپنی آنکھیں موند کر
 تیری نیت کے مطابق جب ثمر پیدا ہوا
 وہ بھی اک تخلیق ہے لیکن ہوس کی آگ سے
 اس لئے وہ گندگی کے ڈھیر پر پیدا ہوا
 کتنے برسوں زخم کھائے اک تعلق کے لئے
 اس زمیں سے تب کہیں جا کر شجر پیدا ہوا
 اس نے میری دھوپ پر نجمی جمائے ہیں قدم
 جو ہیولا خوف سے دیوار پر پیدا ہوا

اس طرح سے پیار میرا شوق کے ساگر میں ہے
 ایک سیل نور جیسے شعلہ خاور میں ہے
 سوچتا ہوں حسن کا پیکر تراشوں ان سے میں
 جن اجالوں کا تصور سوچ کے محور میں ہے
 وادی کشمیر کو آزاد ہونا چاہئے
 ایک ہی آواز اب تو ہر دل کاشر میں ہے
 چھا گئی ہے یوں دلوں کی دھند سارے شہر پر
 جس کو دیکھو پاس ہو کر وہ کسی چکر میں ہے
 تجربوں سے تتلیوں کے رنگ ہم نے کھو دیے
 ارضِ پاکستان اب بھی خواب کے پیکر میں ہے
 میں نے دل کی روشنی میں یہ صحیفہ تھا پڑھا
 پیار کی ہر دلکشی اخلاص کے جوہر میں ہے
 جذبہ ایثار نجمی کھو دیا ہے اس لئے
 آج یہ تلخی نمایاں آپ کے تیور میں ہے

کس قدر تیز وار کرتے ہیں
 حادثے جب شکار کرتے ہیں
 جن کی امید بھی نہیں ہوتی
 کام وہ اشتہار کرتے ہیں
 یہ بھی انداز ہے محبت کا
 بات پھولوں کی خار کرتے ہیں
 پال کر سانپ آستینوں میں
 ان کو اپنا شمار کرتے ہیں
 ہم تو شامل ہیں اس قبیلے میں
 روشنی سے جو پیار کرتے ہیں
 اپنی راہیں جو خود بناتے ہیں
 زندگی پر بہار کرتے ہیں
 ہم تو نجمی اسی پہ شاداں ہیں
 ہم پہ وہ اعتبار کرتے ہیں

تم کو عادت پڑ گئی ہے جانے کیوں تکرار کی
 جس کا حاصل کچھ نہیں وہ بات ہے بیکار کی
 ہر گھڑی اک امتحاں ہے ہر قدم پر موڑ ہے
 سانس اپنی چل رہی ہے دھار پر تلوار کی
 تپ رہے ہیں لوگ سارے الجھنوں کی آگ میں
 کوئی تو دیوار اٹھے ان میں اب افکار کی
 کھو چکے ہیں ہم تو جیسے راستے پہچان کے
 دور ہوتے جا رہے ہیں ہر ڈگر سے پیار کی
 روشنی کچھ بڑھ گئی ہے اب کہ شاید دھوپ سے
 کالی کالی سرخیاں آئیں نظر اخبار کی
 میں کہ منزل کو بھی چاہوں اور سراہوں میں پھروں
 ایسی صورت میں ملے گی چھاؤں کیا دیوار کی
 دونوں آنکھیں بھر گئی ہیں نجمی اڑتی ریت سے
 معنویت گم ہوئی ہے پیار کے اظہار کی



خواب وادی میں ملے اس کی ہی تصویر مجھے
 جس سے ملنا تھا کبھی باعثِ توقیر مجھے
 میں تری یاد کا میلا تو لگا لوں لیکن
 پھینکی پھینکی سی لگے چاند کی تنویر مجھے
 تجھ کو رکھتا ہوں سدا اپنی دعا میں شامل
 اپنی چاہت سے کیا تو نے ہے زنجیر مجھے
 نیند آنکھوں سے اچک لیتا ہے میری آ کر
 میرے خوابوں کی بتاتا نہیں تعبیر مجھے
 تیرا احسان بھلا دوں یہ ہے کیسے ممکن
 تو نے بخشی ہے حسیں درد کی جاگیر مجھے
 تو نے رکھا ہی نہیں کوئی بھی پرہ مجھ پر
 تو نے سمجھا ہی نہیں لائق تعزیر مجھے

میں دکھاؤں گا عذابوں میں گھرے لوگوں کو
 کچھ وفاؤں کی نظر آئی جو تاثیر مجھے
 کس طرح اس کو ہواؤں کے حوالے کر دوں
 یہ مرا گھر ہے اسے کرنا ہے تعمیر مجھے
 میں اسے چھوڑ کے جا سکتا ہوں کیسے نجی
 گھر کا ماحول کرے کتنا ہی دلگیر مجھے



چپ ہوئیں شہنائیاں تو اس سے کیا
ہو گئیں رسوائیاں تو اس سے کیا

بے حسی کے نقش گہرے ہو گئے
گم ہوئیں سچائیاں تو اس سے کیا

دیکھنے کو جب نیا منظر نہیں
چھین لیں بینائیاں تو اس سے کیا

میں کہ ہوں جب خود کلامی کا ہیر
گھیر لیں تنہائیاں تو اس سے کیا

موسموں کا مٹ گیا احساس جب
اب چلیں پروائیاں تو اس سے کیا

بحرِ غم کو پار کرنا ہے مجھے
بڑھ گئیں گہرائیاں تو اس سے کیا

منزل مقصود ہے پیش نظر
لاکھ ہوں کٹھنائیاں تو اس سے کیا

خواب آنکھوں کے ٹوٹتی لٹ چکے
ساتھ ہیں پرچھائیاں تو اس سے کیا




ڈھل گیا سورج تو سایے کی روا بخشی گئی
 اونگھتی شب کو اجالے کی قبا بخشی گئی
 صبح نو میں بھی وہی شب کی نہاں ہیں تلخیاں
 ایک رت کی ابتدا کو انتہا بخشی گئی
 اس نے آنکھوں کی زباں پر، بھی لگا دیں قد غنیں
 ہم کو یہ اظہار کی کیسی فضا بخشی گئی
 جب بھی آزادی کے گل چٹکے دلوں کے باغ میں
 وادی کشمیر کو خوں کی حنا بخشی گئی
 تم کہا اس نے لگی جب ڈوبنے نبض حیات
 بڑھ گیا جب جس تو تازہ ہوا بخشی گئی
 جاگتی آنکھوں کے غرفوں کو بہاریں مل گئیں
 دل کے بے آباد کھیتوں کو گھٹا بخشی گئی

شاخساروں کو ملا سرسبز پتوں کا لباس
 پھول کی پتی کو شبنم اور صبا بخشی گئی
 نفرتوں کی کھیتیاں بونا مرا مسلک نہیں
 میرے ہونٹوں کو محبت کی صدا بخشی گئی
 خود پرستی کے سلگتے جنگلوں کے درمیاں
 مجھ کو نجمی محفل مہر و وفا بخشی گئی



شہر کو آئینوں نے گھیرا ہے
 بے سبب وحشتوں نے گھیرا ہے
 رک گیا ہے سفر اجالے کا
 پیار کو رنجشوں نے گھیرا ہے
 دل کی بستی کو رات ہوتے ہی
 درد کے بادلوں نے گھیرا ہے
 وہ جزیرہ جو میں نے ڈھونڈا تھا
 سوچ کے ساگروں نے گھیرا ہے
 عمر بھر ہم رہے مسافت میں
 عمر بھر حادثوں نے گھیرا ہے
 روشنی کی ہمیں ضرورت ہے
 شام کو دھندلکوں نے گھیرا ہے

ایک مدت سے محو حیرت ہوں
 شوق کے مرحلوں نے گھیرا ہے
 کاروان حیات کا پرچم
 عزم کے بازوؤں نے گھیرا ہے
 خواب دیکھوں میں کس طرح نجی
 آنکھ کو رنجوں نے گھیرا ہے



زندگی کو ہجرتوں میں کاٹنا آسان تھا
 نیند کھو کر رات بھر کیا جاگنا آسان تھا
 روح کی گہرائیوں میں جو سفر کرتے رہیں
 ایسے سناٹوں کا یونہی ٹوٹنا آسان تھا
 کون تھا جو کودتا جا کر بھڑکتی آگ میں
 حادثوں کو دور ہی سے دیکھنا آسان تھا
 میں نے تو چمکا دیا جگنو اندھیری رات میں
 جبر کے اس دور میں حق مانگنا آسان تھا
 کر دیا دامن رفو جس نے سزا کے طور پر
 اس ستم گر کے ستم کو بھولنا آسان تھا
 جس کی منزل دور ہو ایسے مسافر کے لئے
 سایہ اشجار میں کب ٹھہرنا آسان تھا

جن میں دیکھے ہوں ہمیشہ عکس اپنے پیار کے
 ان میں آنسو تیرتے کب دیکھنا آسان تھا
 جب کہ چکھا ہو سدا ہی آگہی کا زائقہ
 ناشناسی کے دکھوں کو جھیلنا آسان تھا
 احتساب ذات کی کس کو یہاں فرصت ملی
 دوسروں کے عیب نجمی دیکھنا آسان تھا



میرا اس سے جو رابطہ ٹوٹا
اک تحفظ کا دائرہ ٹوٹا

اٹھ گئیں خامشی کی دیواریں
دوستی کا مکالمہ ٹوٹا

سرد مہری کو دیکھ کر اس کی
آگے بڑھنے کا حوصلہ ٹوٹا


اپنے ماضی میں اب مقید ہوں
کیا سوچوں کا زاویہ ٹوٹا

اک چراغ وفا کے بجھتے ہی
ہر تمنا کا سلسلہ ٹوٹا

ہم نے جوڑا تھا جس کو برسوں میں
آ کے رشتہ وہ کس جگہ ٹوٹا

اس کا مفہوم ہو گیا اوجھل
جس عبارت کا حاشیہ ٹوٹا

اپنی پہچان مٹ گئی نجھی
جو نہی وحدت کا آئینہ ٹوٹا




اس شر بے ثبات کے میلے کو دیکھنا
 ایسے ہے جیسے خواب جزیرے کو دیکھنا
 اک روشنی کی راہ دکھائے گا دور تک
 جنگل میں جگنوؤں کے قبیلے کو دیکھنا
 جاتی ہوئی بہار کا ہے آخری سفیر
 شاخ شجر پہ کانپتے پتے کو دیکھنا
 قسمت میں رہ گیا ہے مسافر کے بس یہی
 حسرت بھری نگاہ سے رستے کو دیکھنا
 لمس نظر کے شوق سے جل جائے نہ کہیں یہ
 نظریں بچا کے چاند سے چہرے کو دیکھنا
 پہلے کرو یہ وقت ہے کچھ بھوک کا علاج
 تھلے سے پھر نکال کے شجرے کو دیکھنا

کس کی نظر کے فیض سے ممکن ہوا تھا یہ
 منبر پہ بیٹھے فوج کے دستے کو دیکھنا
 چھینی ہیں اس سے وقت نے معصوم شوخیاں
 گرمی میں پانی بیچتے بچے کو دیکھنا
 جب بھی بھنور فراق کے نجمی ہوں تیز رو
 تم غرق ہوتے دل کے سفینے کو دیکھنا



ختم کرنا نہ تم دوستی کا سفر
 کرتے رہنا سدا چاندنی کا سفر
 مرحلے بے یقینی کے آتے رہیں
 رک نہ پائے مگر روشنی کا سفر
 ایک موجہ بھی میرا معاون نہ تھا
 بحر غم میں کیا آگہی کا سفر
 کس کی یہ بھول ہے کس کا یہ دوش ہے
 جس نے ہم کو دیا تیرگی کا سفر
 ایک مشکیزہ چھلنی ہوا تیر سے
 اور جاری ہوا تشنگی کا سفر
 میں وفا کے جزیرے پہ اترا مگر
 راس آیا نہ کچھ ہمہی کا سفر

کوششیں رائیگاں جب بھی ہو گئیں
 جاری رکھنا پڑا بے بسی کا سفر
 کتنا مجبور تھا، کتنا کمزور تھا
 جس کو کرنا پڑا خودکشی کا سفر
 نقش دل پر ہے نجمی مرے آج بھی
 میں وہ بھولا نہیں بے رخی کا سفر



چاندنی کے دیار میں رہنا
 روشنی کے مدار میں رہنا
 دورِ حاضر میں کتنا مشکل ہے
 آدمی کا قطار میں رہنا
 حرمتِ حرف کو بڑھاتا ہے
 بات کا اختصار میں رہنا
 عمر بھر ساتھ بھی نبھا جانا
 عمر بھر انتظار میں رہنا
 خود فریبی ہے موند کر آنکھیں
 کرب کے خار زار میں رہنا
 سنگ زادوں سے دوستی رکھنا
 حادثوں کے حصار میں رہنا

لمحہ لمحہ یہ رات بھگیگی
 رت جگوں کی بہار میں رہنا
 دیکھنا حسن ریگزاروں کا
 خامشی کے غبار میں رہنا
 اپنی پہچان چھوڑ کر نجھی
 اور کے اختیار میں رہنا

آج کا آدم کس الجھن میں الجھا ہے
 اپنی ذات سے ہر دم لڑتا رہتا ہے
 اچھے دن کی آس میں ہم سب جیتے ہیں
 جو دن گزرے اچھا دن کہلاتا ہے

جرات مند ہے عزم مثالی ہے اس کا
 یہ بارش کا پہلا قطرہ لگتا ہے
 اب اس کا انجام نجانے کیسا ہو
 اک جگنو کے پیچھے پیچھے بھاگا ہے

ان آنکھوں میں کیسے خواب سجاؤں میں
 ان آنکھوں میں درد کا دریا بہتا ہے
 اس گلشن میں پیار ہوائیں چلنے دو
 پھول کھلیں تو چہرہ اچھا لگتا ہے


اس کی چاہت دل میں بسائے بیٹھا ہوں
 وہ اک نام جو نجھی جان سے پیارا ہے

اک تمنا تھی، ضرورت جو بنی جاتی ہے
 اک خلش ہے جو مرے دل میں بڑھی جاتی ہے
 فاصلے کم نہ ہوئے ہم سے اکٹھے رہ کر
 دل میں نفرت کی گرہ اور پڑی جاتی ہے
 باعثِ شرم ہوا جائے ہے اپنا جینا
 قرض کے بوجھ تلے سانس دبی جاتی ہے
 خواب دریاؤں کے دیکھوں جو سویرے اٹھوں
 تشنگی اور بھی پہلے سے بڑھی جاتی ہے
 زندگی وصل کی ساعت تو نہیں ہے لیکن
 بن کے خوشبو یہ ہواؤں میں گھلی جاتی ہے
 کل جو نظروں سے ٹپکتی تھی حقارت بن کر
 آج چہروں سے شکایت وہ پڑھی جاتی ہے
 کون آئے گا یہاں بن کے مسیحا نجھی
 رسم اچھی تو زمانے سے اٹھی جاتی ہے



شعورِ ذات کو یوں کر کے باوقار چلے
 جو بوجھِ دل پہ پڑے تھے سبھی اتار چلے
 وہی تھے اصل محافظ، وہی امیں ٹھہرے
 جو دیکھنے میں پسِ حلقہٴ غبار چلے
 یہ اور بات کہ تجھ سے وہ آشنا نہ ہوئے
 تلاش میں تو تری قافلے ہزار چلے
 مجھے صلیب پہ رہنا ہے وقتِ آخر تک
 پاسِ خاص مری رقصِ اقتدار چلے
 دکھوں کو پال یہاں بیٹیاں سمجھ کر تو
 کوئی تو ساتھ ترے تیرا غم گسار چلے
 بطرزِ دوستان ہو گا تبھی مزاجِ چمن
 ہوئے مہر اگر ہو کے مشکبار چلے

اسے یہ ڈھنگ سکھائے ہیں ہم نے جینے کے
 ہمیں تو عہد وفا کر کے استوار چلے
 ہمیں نہ گردش تقدیر اب ستائے گی
 ہوائے تند چلے چاہے سازگار چلے
 کسی نے نجمی یہ سوچا نہ ہی خیال کیا
 تبھی وہ بیت چلے ہم جو ان سے ہار چلے



نئی رتوں کی سبھی لے کے آس کھیتوں میں
 اگا رہے ہیں سہانے قیاس کھیتوں میں
 گزرتا دیکھ کے ابر کرم کو اوپر سے
 ہر ایک خوشہ ہوا ہے اداس کھیتوں میں
 ترس کے رہ گئی اب تو زمیں بھی پانی کو
 کسان کاٹتے دیکھے ہیں پیاس کھیتوں میں
 الم کی دھوپ سے کما گئے گل و لالہ
 ہوئی ہے سوکھ کے کانٹا بھی گھاس کھیتوں میں
 بھرا ہے کس نے بتا زہر سا فضاؤں میں
 کہ جس سے اگنے لگا ہے ہراس کھیتوں میں
 ہوئی ہے جب سے چمن زار پر سیہ بارش
 پرند سارے ملے بدحواس کھیتوں میں

بڑے سکون سے آؤ مرے خیالوں میں
 نہیں ہے کوئی مرے آس پاس کھیتوں میں
 ہر ایک سمت بہاریں ہیں وجد میں رقصاں
 پہن کے آئے وہ کیسا لباس کھیتوں میں
 دلوں کی جب سے مٹی ہیں کدورتیں نجھی
 مہک اٹھی ہے وفا کی کپاس کھیتوں میں




یوں ہی اگر زنجیر کرو گے سوچوں کو
 کر دو گے تم باغی دل کے جذبوں کو
 خودداری کے پودے بڑھتے جائیں گے
 روندے چاہے کتنا آندھی کھیتوں کو
 پھر تصویر بنانا رنگوں لفظوں سے
 پہلے پڑھ لو غور سے تم سب چہروں کو
 ہر موسم کی نرمی گرمی دیکھی ہے
 ہر اک فصل نے زندہ رکھا کانٹوں کو
 کون وکالت کرتا میرے زخموں کی
 کون یہاں سہلاتا میری چوٹوں کو
 بیچ بھنور جب آس کی کشتی ڈوب گئی
 تھپکی دی دریا نے اپنی موجوں کو

تو نے پیار کا تحفہ جو بھی بھیجا ہے
 دور کیا ہے اس نے وصل کے لمحوں کو
 رسوائی سے خوف بھی اس کو آتا ہے
 چوم رہا ہے پھر بھی بھنورا کلیوں کو
 بالآخر وہ چاند بھی نجمی ڈوب گیا
 دیتا تھا جو ٹھنڈک میری آنکھوں کو




چپ سا بیٹھا ہے وہ صدا کر کے
 بوجھ ہلکا ہوا دعا کر کے
 ایک خوشبو تمہیں لہائے گی
 دیکھنا تم کبھی بھلا کر کے
 طاقِ دل پر سجا رہا ہوں میں
 چہرے یادوں کے خوش نما کر کے
 نخلِ امید پر ثمر پاتے
 دیکھتے جو کبھی وفا کر کے
 کس طرح شمعِ دل جلاؤ گے
 حسن کو عشق سے جدا کر کے
 خوش رہو گے نہ تم کبھی جاناں
 اپنے پیاروں کو یوں خفا کر کے

مجھ پہ خود غرضیوں کی تہمت ہے
 تم دکھانا ذرا نبھا کر کے
 ہم سزاوار ہیں محبت کے
 تجھ سے ملتے ہیں ہم خطا کر کے
 دل سے اٹھے ہے آگ سی نجھی
 اور بھڑکائیں وہ ہوا کر کے



اک خواب کی طرح ہے حقیقت نہیں رہی
 جو زیست درد و غم سے عبارت نہیں رہی
 لائے ہو کس لئے یہ تبسم کی ڈالیاں
 تحفے میں پھول دینے کی عادت نہیں رہی
 وہ بادبان فکر کو کھولیں گے کس لئے
 کہتے ہیں جو ہوا کی ضرورت نہیں رہی
 جانے سے ان کے ہو گئی بے کیف زندگی
 کوئی بھی زندہ رہنے کی صورت نہیں رہی
 ان کے مشام فکر کو تسکین کیا ملے
 کہتے ہیں جو کہ راحت و نکمت نہیں رہی
 ان کا نصیب ہوں گی زمانے کی تلخیاں
 اپنے زیاں پہ جن کو ندامت نہیں رہی

جھوٹی انا کے شہر میں ہر شخص سرگراں
 غم میں شریک ہونے کی فرصت نہیں رہی
 ڈن سے اس کے سائے کی رنگت بدل گئی
 کس نے یہ کہہ دیا ہے کہ غربت نہیں رہی
 شیرازہ حیات تو کب کا بکھر چکا
 نجی وہ کہہ رہے ہیں کہ قربت نہیں رہی




مسافر ہوں پریشانی بہت ہے
 اندھیری رات طوفانی بہت ہے
 ضروری تو نہیں سب کی حفاظت
 فقط گھر کی نگہبانی بہت ہے
 مرا مسلک جدا ہے دوسروں سے
 مجھے میراثِ قربانی بہت ہے
 خریدوں دشمنی کیوں ہر کسی سے
 متاعِ جاں کی ارزانی بہت ہے
 کہاں تسکین ہے ان کو میسر
 طبیعت ان کی سیلانی بہت ہے
 جنہیں وابستگی درکار ہو گی
 انہیں دو دن کی مہمانی بہت ہے

سلیقہ زندگی کو آ گیا ہے
 بنے مشکل تو آسانی بہت ہے
 مرا یہ دور ہے خود غرضیوں کا
 یہاں ہر بات امکانی بہت ہے
 جہاں روشن ہوا ہے جس سے سارا
 مجھے وہ لفظ قرآنی بہت ہے
 چنا ہے راستہ ہی خودکشی کا
 یہ میری قوم دیوانی بہت ہے
 ترا کیا کھو گیا اقبال نجمی
 تری آنکھوں میں ویرانی بہت ہے




کون سا گھر ہے بتاؤ مرے گھر سے روشن
 یہ دریچہ تو ہووے جھوٹی خبر سے روشن
 پاسبانی پہ نہ رکھیں ہم اندھیروں کو اگر
 ہم بھی ہو جائیں گے محنت کے ثمر سے روشن
 ان ہی لفظوں سے سنورتی ہے دلوں کی دنیا
 لفظ ہوتے ہیں عمل کے جو اثر سے روشن
 تم سفر پر جو چلے ہو تو یہ اوراک بھی ہے
 راستا ہوتا ہے اسباب سفر سے روشن
 اب تو مل جائے کوئی تم کو بھی اجلی ساعت
 اب تو ہو جائے نظر حسنِ نظر سے روشن

میری بستی میں آگیں اب تو محبت کے چنار
 صحنِ دل اپنا بھی ہو شاخِ شجر سے روشن
 لوگ دیکھیں ہر مسیحا کو جہاں حیرت سے
 کون ہووے گا وہاں دستِ ہنر سے روشن
 اتنی تاثیرِ دعا ہم بھی تو پائیں نجمی
 کوئی خوابوں کو کرے نورِ سحر سے روشن



گیت بن کر لبوں پہ گونجوں گا
 پیار بن کر دلوں میں اتروں گا
 پھل میں پاؤں گا اپنی محنت کے
 خوبصورت میں خواب دیکھوں گا
 آنے والی رتوں کی خاطر اب
 اپنے گھر کو میں تھوڑا بدلوں گا
 بغض کی جو کھڑی ہیں دیواریں
 ان کے سایے میں اب نہ ٹھہروں گا
 کام آئیں گے وقت پر میرے
 زندہ رہنے کے گر جو سیکھوں گا
 اپنے سینے کی نرم مٹی میں
 بیج چاہت کے اب میں ڈالوں گا

پھانس نکلے گی تب ہی سینے سے
 اپنا بویا اگر میں کاٹوں گا
 دل کے جذبوں کو مان کر رہبر
 سوچ کے زاویے میں بدلوں گا
 سب سے نجمی میں کٹ کے بیٹھا ہوں
 اور کتنا بتا میں سمٹوں گا




آنکھ کھلتے ہی مری قید سے بھاگا کیسے
 خواب تھا پیکرِ محسوس میں ڈھلتا کیسے
 جن پہ بوئی ہی نہیں پیار کی فصلیں ہم نے
 ان زمینوں پہ پھلے پیار کا پودا کیسے
 جس کے ہونٹوں پہ بہاروں کا تبسم جاگے
 میں خزاں رت میں اسے پاس بلاتا کیسے
 وہ سمندر تھا سخاوت تھی مثالی اس کی
 رت بدلتے ہی بنا پیاس کا صحرا کیسے
 اب جو سنبھلا ہوں تو حیرت کے ہیں جھٹکے لگتے
 اتنی موجوں کے تلاطم سے میں گزرا کیسے
 جانے والے سے نہیں تھا جو تعلق میرا
 رک گیا آ کے پلک پر مری تارا کیسے

وہ سہارا بھی مرا درد کا باعث بھی تھا
 ایسے دشمن کو ہدف اپنا بنانا کیسے
 میں تری قید سے مانوس ہوا تھا اتنا
 تو مجھے چھوڑ بھی دیتا تو میں جاتا کیسے
 کٹ گئی عمر مری جس میں رہتے نجھی
 مجھ کو معلوم نہیں چلتا ہے جھونکا کیسے




نظر میں اس کی رہوں گا خبر جو رکھتا ہے
 وہی تو ہے جو مرے زخم سارے بھرتا ہے
 وہ تاپتا ہے جدائی کی آگ قربت میں
 جو دوستوں میں تکلف سے بات کرتا ہے
 لبوں پہ بوجھ اٹھاتا ہے جو بھی شکووں کا
 تھکن کو اوڑھ کے شہرِ طرب میں پھرتا ہے
 زمیں کا رزق وہ ہو گا اسے خبر یہ ہے
 زمیں کو ملک بنا لے وہ فکر رکھتا ہے
 کرم یہ اس کا بھلا مجھ پہ کوئی کم تو نہیں
 میں ہار جاؤں اگر حوصلہ وہ دیتا ہے

کسی کے پیار کی لذت کو جانتا ہے وہی
 جو اپنے دل میں کسی کی تڑپ بھی رکھتا ہے
 وہی سکھاتا ہے جینے کا ڈھنگ دنیا کو
 جو دکھ کا بوجھ لیے اپنی نیند سوتا ہے
 وہ روشنی میں گزارے ہے زندگی نجھی
 محبتوں کی جو خوشبو کشید کرتا ہے



جستجو میں کمی جو پاتا تھا
 تیز قدموں کو میں اٹھاتا تھا
 بن گیا وہ غبار رستے کا
 ست قدموں کو جو اٹھاتا تھا
 شامِ غم کس قدر سہانی تھی
 دل کا ایوان جگمگاتا تھا
 کوئی ملتا جو دیکھنے والا
 زخمِ دل شوق سے دکھاتا تھا
 وہ ترے حسن کا فسوں ہی تھا
 میری نیندوں کو جو چراتا تھا
 آدمی اس کو سب ہی کہتے تھے
 اپنی چھاؤں سے جو جلاتا تھا

حادثہ جب کہیں پہ ہو جاتا
 زد میں اس کی تو میں ہی آتا تھا
 دل کی زادی میں پھول کھلتے تھے
 سادگی میں وہ خوب بھاتا تھا
 وہ تو نجمی گلاب صورت تھا
 زخم دے کر جو مسکراتا تھا



یاد آئی جو تری تیرے چلن یاد آئے
 جتنے بھولے تھے سبھی نقش کہن یاد آئے
 رنگ جو بکھرے ہوئے قوس قزح کے دیکھے
 جان جاں حسن نظر، صحن چمن یاد آئے
 کچھ درختوں پہ کہیں نام جو کندہ دیکھے
 میں وہیں ٹھہر گیا مجھ کو جن یاد آئے
 دکھ تو راہوں کے سبھی راہ میں چھوڑ آیا ہے
 کیسے منزل پہ مسافر کو تھکن یاد آئے
 ناز ہے اہل وطن کو بھی انہی بیٹوں پر
 جا کے پردیس جنہیں ارض وطن یاد آئے
 جب بھی منزل کو چلوں عزم مسافت لے کر
 مجھ کو سورج کی درخشندہ کرن یاد آئے

میرے گرتے ہی مجھے اس نے اٹھایا بڑھ کر
 دشمن جاں کا مجھے طرفہ چلن یاد آئے
 روزِ محشر ہے مجھے ان کی شفاعت کا یقین
 جب بھی مشکل میں پڑا شاہِ زمن یاد آئے
 جب سے شہروں میں بڑھے سانپ سنہرے نجھی
 پیار کی دھوپ لٹاتے ہوئے بن یاد آئے



تجھ کو اپنا جو ہم زباں کرتے
اپنی ہستی کو جاوداں کرتے

جینا آتا اگر سلیقے سے
نکمت گل کو رازداں کرتے

سر پہ رہتی جو دھوپ کی چادر
پھر نہ سایے کو بدگماں کرتے

دودھ پیتے جو اپنی ماؤں کا
ان زمینوں کو آسماں کرتے

ہم جو چاہت کے ٹانگتے موتی
تیرے دامن کو کھکشاں کرتے

جب بھی آتا بہار کا موسم
رابطہ تجھ سے مہرباں کرتے


ہم کو آتا جو سرکشی کرنا
داستاں زیبِ داستاں کرتے

دے کے دعوت بھرتی موجوں کو
اپنی ہمت کا امتحاں کرتے



جب بہاروں میں پھول مہکیں گے
 ہم تو خوشبو کو پھر بھی ترسیں گے
 جو تبسم لبوں سے چھینیں گے
 دل لگی کو وہ لوگ ترسیں گے
 کر دو جتنی ہوں الجھنیں پیدا
 بھیڑ ہو گی تو لوگ پھڑپھڑیں گے
 تارے چمکے ہیں جو سرِ مرزاں
 وائے قسمت زمیں پہ بکھریں گے
 ڈھل ہی جائیں گے حرص کے سایے
 بے یقینی کے پل بھی گزریں گے
 تھوڑی فرصت ملی اگر ہم کو
 تیری راہیں ضرور دیکھیں گے

سوئے فتنوں کو تم جگاتے ہو
 ہم فقیروں سے کیوں وہ الجھیں گے
 میلا کر دیں گے روپ جیون کا
 سبز پیڑوں کو جو بھی کاٹیں گے
 دن نکلنے کی دیر ہے نجمی
 میری بستی کے لوگ جاگیں گے



جیت جائیں تو شان ہوتی ہے
ہارنے سے تکان ہوتی ہے

ہر بناوٹ میں بے وفائی ہے
سادگی مہربان ہوتی ہے

ہو حلاوت کی چاشنی جس میں
معتبر وہ اذان ہوتی ہے

اپنی باتوں سے کیوں مکتے ہو
آدمی کی زبان ہوتی ہے

پانی ہوتا ہے سر سے اونچا جب
میری وحشت جوان ہوتی ہے


خواب ملتے ہیں کتنی آنکھوں کو
رات جب حکمران ہوتی ہے

وہم کا تو علاج ڈھونڈے گا
شاخ ہو تو مچان ہوتی ہے

پیار جب حوصلہ بڑھاتا ہے
زندگی مہربان ہوتی ہے

جنوں میں پار جو سیل چناب میں نے کیا
 کسی کو موج کسی کو حباب میں نے کیا
 نمو سے اپنی سنوارا یوں گلشن ہستی
 جو خارزار تھا اس کو گلاب میں نے کیا
 خزاں کی رت کے سبھی توڑ کر حصاروں کو
 نئی بہار کا جاری نصاب میں نے کیا
 جمالِ زیست سے روشن کئے نقوش سبھی
 جلا کے ویپ انہیں آفتاب میں نے کیا
 حسیں حروف سجائے ہیں تتلیوں کی طرح
 ورق ورق کو ملا کر کتاب میں نے کیا
 دیے جلا کے عقیدت کے اس کی راہوں میں
 عجب طریق سے عزت ماب میں نے کیا
 وہ جس کی گونج ہے نجمی ابھی فضاؤں میں
 زبانِ یار میں ایسا خطاب میں نے کیا

مرا دل بھی کبھی شہر وفا تھا
 کسی کی دھڑکنوں کی یہ صدا تھا
 کئی جلوے فسوں بکھرا رہے تھے
 نظر میں عکس اس کے حسن کا تھا
 جسے میں آج تک بھولا نہیں ہوں
 وہ اندازِ تکلم ہی جدا تھا
 روانہ ہے وہ کس منزل کی جانب
 مسافر پر ابھی یہ کب کھلا تھا
 اکائی کی کوئی صورت نہ دیکھی
 جسے دیکھا وہ حصوں میں بٹا تھا
 اچانک آندھیوں نے آن گھیرا
 وہ جنگل جو پرندوں سے بھرا تھا
 جنہوں نے وقت کے دھارے کو بدلا
 انہیں کن ماؤں نے نجھی جنا تھا



مجھے نہ بہلا اے خود فریبی میں جانتا ہوں ثواب تیرا
 تری رفاقت میں رہ کے برسوں بہت ہے جھیلا عذاب تیرا
 یہ میرے اندر کے موسموں کا بدل گیا ہے مزاج کیوں کر
 یہ کون کہتا ہے دھیرے دھیرے گزر گیا ہے شباب تیرا
 میں تیری خوشبو میں بس کے سوؤں میں تیرے لہجے کو سن کے جاگوں
 میں جاگ جاؤں یا نیند میں ہوں رہوں گا بن کے میں خواب تیرا
 تو پیار میرا، بہار میری، تو جل رہا ہے تو لٹ رہا ہے
 میں دور بیٹھا دعا یہ مانگوں رہے سلامت شباب تیرا
 ہوس کے دوزخ میں گر رہے ہیں جلا کے دولت کی آگ بندے
 نہ اب یہ سمجھیں تو ان کی مرضی، اتر رہا ہے عذاب تیرا
 میں اور کیا ہوں جہانِ فن میں تری خدائی کا معجزہ ہوں
 یہ زندگی ہے شہود تیرا، ہے موت میری حجاب تیرا

یہ کون تھا جو مرے چمن میں اڑا کے گرد و غبار گزرا
 نہ کوئی مجھ کو جزا ملی ہے نہ کچھ ہوا احتساب تیرا
 کوئی لگاتا ہے ضربیں ہر دم کسی کو بھائے عمل نفی کا
 کوئی عمل ہو میں اتنا جانوں خلوص چاہے حساب تیرا
 نہ تو ولی ہے نہ پیر کوئی نظر ہے کامل نہ پاس تیرے
 جو لفظ تو نے کہیں سے سیکھا ہوا وہی مستجاب تیرا
 میں تجھ کو دیکھوں میں تجھ کو چاہوں قریب تجھ کو میں اپنے پاؤں
 میں تجھ کو پانے کی جستجو میں الٹنا چاہوں نقاب تیرا
 حریم دل میں جلا کے رکھوں تری عطا کے چراغ جاناں
 تری محبت ہی نور بخشے ہے خوبصورت گلاب تیرا
 خلوص بھی ہو یقین بھی ہو عمل ہے پختہ تو علم نافع
 عمل نہیں ہے جو پاس نجھی رہے گا پھیکا خطاب تیرا



اسے اک بار ملنا چاہتا ہوں
 اسے اک بات کہنا چاہتا ہوں
 چراغِ آشنائی جل اٹھا ہے
 حسیں لمحوں میں کھونا چاہتا ہوں
 فضا میں چارسو تاریکیاں ہیں
 میں سچے حرف بننا چاہتا ہوں
 مجھے حیرت کی سولی سے اتارو
 پس دیوار سونا چاہتا ہوں
 میں اس کے جانتا ہوں سب عزائم
 انہیں بس عام کرنا چاہتا ہوں
 جسے خود کاٹ کر آنگن میں بھر لوں
 میں ایسی فصل بونا چاہتا ہوں

بڑے گھر میں بجھا دو گے مجھے تم
 میں اس کٹیا میں جینا چاہتا ہوں
 وہ جس کی ذات سب سے معتبر ہے
 اسی کا عکس بننا چاہتا ہوں
 ابھی کچھ تشنگی باقی ہے نجمی
 ابھی کچھ اور چلنا چاہتا ہوں



دلوں میں ہر گھڑی کھٹکا جہاں بیدار ہوتا ہے
 وہاں پر جوہر قابل سدا بیکار ہوتا ہے
 یہ کیسے حادثے مجھ کو دکھاتی ہیں مری آنکھیں
 جسے رستہ سمجھتا ہوں وہی دیوار ہوتا ہے
 نمایاں ہو کے جو چہرہ سما جاتا ہے آنکھوں میں
 وہی تمثیل کا اک مرکزی کردار ہوتا ہے
 رضا دل کی نہ شامل ہو تو اکثر ہم نے دیکھا ہے
 قدم دوچار چلنا بھی بڑا دشوار ہوتا ہے
 مصائب کے سبھی پتھر تراشے جو سلیقے سے
 حقیقت میں بڑا سب سے وہی فنکار ہوتا ہے
 خراج فن یوں لیتی ہے زمانے سے ہنرمندی
 کہ ہر تعمیر کے اندر چھپا معمار ہوتا ہے

کبھی تنقید سے فرصت ملے تو سوچنا اتنا
 کہ کانٹوں سے تہی دامن کہاں گلزار ہوتا ہے
 تری وابستگی ہم کو کہیں جانے نہیں دیتی
 کہ تجھ سے دور ہونا بھی تو اک آزار ہوتا ہے
 محبت کے سبھی گھاؤ اگرچہ خوب ہیں نجھی
 مگر ہے کارگر وہ ہی جو دل کے پار ہوتا ہے



چھوڑ کر سب چل دیئے ہیں گردشوں کی بھیڑ میں
میں اکیلا رہ گیا ہوں حادثوں کی بھیڑ میں

وہ نمودِ ذات سے باہر کبھی نکلا نہیں
ڈھونڈتا اس کو رہا میں صورتوں کی بھیڑ میں

ہم نے سوچا کر دیئے پورے تقاضے پیار کے
اک تبسم بانٹ کر ان غم زدوں کی بھیڑ میں

لب پہ میرے آگئی تھی اک دعائے مہرباں
غم زدہ جب باپ دیکھا بیٹیوں کی بھیڑ میں

جلبِ زر کے جال میں سب ہی یہاں آتے گئے
گم ہوئی تھی ہر ضرورت خواہشوں کی بھیڑ میں

اپنی اپنی داستانِ شوق سارے کہہ گئے
 کھو دیا ہے خود کو میں نے دوستوں کی بھیڑ میں


اک سرابِ زندگی ہے اب تو میرے سامنے
 کھو گئیں ہیں منزلیں سب راستوں کی بھیڑ میں

دیکھتا ہے کون نجمی ان کی سانسوں کی حیات
 عمر جن کی کٹ رہی ہے حسرتوں کی بھیڑ میں



دل کے گھاؤ یوں بھر دیے کس نے
 پاؤں زنجیر کر دیے کس نے
 بھول بیٹھے تھے جو اڑانوں کو
 ان پرندوں کو پر دیے کس نے
 کس نے پھینکے ہیں یہ حسین منظر
 رنگ آنکھوں میں بھر دیے کس نے
 جل نہ جائے شفق کی سرخی سے
 خوبصورت یہ ڈر دیے کس نے
 مجھ سے ہمدردیاں جتانے کو
 پیڑ یہ بے ثمر دیے کس نے
 راستے تم بدل کے چلتے ہو
 یہ سلیقے مگر دیے کس نے

کس نے سر بستہ راز کھولے ہیں
 راہ کو پھر شرر دیے کس نے
 ساتھ چلتے ہو اجنبی بن کر
 تم کو ایسے ہنر دیے کس نے
 دل دریچوں کو کھول کر نجھی
 عمر بھر کے سفر دیے کس نے



تم دل کی باتیں کہنے سے کیوں نجھی یوں گھبراتے ہو
 کن چہروں کو تم تکتے ہو کن رستوں میں کھو جاتے ہو
 کیوں پاس اداسی رکھتے ہو ہم مل کے اسے اب بانٹیں گے
 کیوں شام چھپا کر آنکھوں میں چپ چاپ سلگتے جاتے ہو
 تم کھو کر بھیگی شاموں میں مل جاؤ ان ہنگاموں میں
 کیوں ریت سہارے جیتے ہو کیوں خود کو یوں بہلاتے ہو
 سب آنچل ایک ہی جیسے ہیں یہ رنگوں کا سب دھوکا ہے
 پھر ان کے لئے کیوں سینے میں چاہت کی آگ جلاتے ہو
 ہاں دل والے مجبور ہوئے، کچھ خواب تھے چکنا چور ہوئے
 یہ قصہ بھول بھی جانے دو، کیوں رہ رہ کر تڑپاتے ہو
 اب سر سے پانی گزر گیا، جو کچا تھا رنگ اتر گیا
 تم پھر بھی ظلم یہ سہتے ہو، سچ کہنے سے کتراتے ہو

اب دیکھو شام کے منظر کو، یا دیکھو چاند کے پیکر کو
 یہ باتیں چھپنے والی ہیں تم ہم سے جنہیں چھپاتے ہو
 تم گھٹ کر یوں مر جاؤ گے کچھ اپنی کہو کچھ ہم سے سنو
 یہ جبر کے پتھر ہیں جن کا تم دل پر بوجھ اٹھاتے ہو
 جو ہونی تھی وہ گزر چکی وہ پیار کی ندی اتر چکی
 اب کس کے لئے تم نجمی یہ طوفان اٹھائے جاتے ہو



ترے بن مجھ کو جینا آ گیا ہے
 یہ مشکل کام دل کو بھا گیا ہے
 عجب انداز سے تو دیکھتا ہے
 ذرا سی بات پر شرما گیا ہے
 تری پرواز میں تیزی نہیں ہے
 کوئی افکار کو الجھا گیا ہے
 کرن امید کی مدھم ہوئی جب
 وہ سمجھے چاند ہی گنا گیا ہے
 تصور میں اسے جب بھی بلایا
 دل بے تاب کو تڑپا گیا ہے
 ہمیں اپنوں سے مطلب ہی کہاں ہے
 ہمیں تو غیر بھی اپنا گیا ہے

دلوں پر برف جتنی جم چکی تھی
 کوئی اک آن میں پگھلا گیا ہے
 مرا ہمزاد تھا جو پاس آ کر
 خوشامد سے مجھے بہلا گیا ہے
 تجھے کس نے کہا اقبال نجفی
 مسافر لوٹ کر گھر آ گیا ہے




کب سے دھڑکا ہے یہی دل کو لگا رستے میں
 چھوڑ جائے نہ کہیں راہ نما رستے میں
 جب کسی خوف کی چادر نے بڑھائے سایے
 بڑھ کے ہمراز بنی میری صدا رستے میں
 گزرے موسم کے الم بھول گیا ہوں سارے
 لے کے خوشبو جو ملی بادِ صبا رستے میں
 وقت سے سایے کی امید اگر رکھتا ہے
 اپنے ہاتھوں سے کوئی پیڑ لگا رستے میں
 تجھ کو تنہائی کا احساس نہ ہونے پائے
 اس کی یادوں کے شگوفے تو کھلا رستے میں
 مجھ کو شبیر کے مانند سفر کرنا ہے
 لاکھ پڑتا ہے اگر کرب و بلا رستے میں

تو ہی اے گردشِ آلام بتا دے مجھ کو
 کون منزل پہ گیا کون رہا رستے میں
 میں ضیا بار فضاؤں سے تھی ہوں کب سے
 جو جلایا تھا وہی ویپ بجھا رستے میں
 آ نہیں سکتا اگر اس کے مقابلِ نجھی
 کیوں اٹھا رکھی ہے دیوارِ انا رستے میں



کسی کے حسن سوال میں ہوں
 نہ پوچھ کیسے میں حال میں ہوں
 وہ بات اپنی سے ڈر رہا ہے
 میں اپنے دشمن کی چال میں ہوں
 میں لڑ رہا ہوں بقا کی خاطر
 وفا کی روشن مثال میں ہوں
 مری تو دنیا ہی مختصر ہے
 تلاشِ رزقِ حلال میں ہوں
 میں اپنی منزل کو پا ہی لوں گا
 اگرچہ عسرت کے جال میں ہوں
 ہے فکر تجھ کو کیوں میری اتنی
 میں کب سے تیرے خیال میں ہوں

وہ چاہے جیسے بھی آزمائے
 کہ اک جہانِ کمال میں ہوں
 تری رفاقت کی چاہ رکھوں
 میں کب سے شوقِ جمال میں ہوں
 جو لطف بانٹے جہاں میں نجمی
 وہ اک محبت کا جال میں ہوں



یہ کس کی چاہت کا نور پھیلا مری محبت کے گلستاں میں
 مسرتوں کا صحیفہ لے کر یہ کون آیا ہے شہرِ جاں میں
 ابھی تو سارے قیاس اپنے بتا رہے ہیں زمین والے
 کسے خبر ہے کہ کیا قیامت مچی ہوئی ہے ستارگاں میں
 نہ کوئی آنسو ہے پاس تیرے نہ کوئی جگنو نہ ہے ستارہ
 سمجھ نہ آئے کہ زیست کیسے بتا رہا ہے تو اس جہاں میں
 ابھی خیالوں کے طاقتوں پر چراغِ مدہم سے جل رہے ہیں
 ابھی تو جادو کھلا نہیں ہے مری زباں کا مرے بیاں میں
 نہ جس سے دل کا ہے کوئی رشتہ مزاج جس سے نہیں ہے ملتا
 اسے میں شامل کروں تو کیسے بتا دے اپنے ہی دوستاں میں
 ہوا کے پیچھے وہ بھاگتا ہے بھلا مقدر یوں جاگتا ہے
 اسے کہو کہ وہ لوٹ آئے سکون پائے گا آشیاں میں

جو اک زمانے کو روشنی دے جو ہر قبیلے کو آگہی دے
 یہ آرزو ہے رہوں میں شامل ہمیشہ ایسے ہی کارواں میں
 یہ کون آ کر یوں ریگِ ساحل پہ دائرے سے بنا رہا ہے
 ہوا کی صورت جو چل رہا ہے پکارتا ہے یہ کس زباں میں
 میں سوچتا ہوں کہ عمر بھر کا ریاض سارا ہی رائیگاں ہے
 پڑھا لکھا ہے جو میں نے نجمی اگر نہ آیا وہ امتحاں میں



میرے دل کا بوجھ ہلکا تم ذرا ہونے تو دو
 میری کٹیا میں بھی روشن اک دیا ہونے تو دو
 اس کو ہونٹوں سے لگا کر میں پیوں گا جھوم کر
 بے رخی کے زہر کو وجہ شفا ہونے تو دو
 وسعتِ صحرا میں سورج بھی سمٹتا جائے گا
 اس طبیعت کو ذرا شعلہ نما ہونے تو دو
 روح کی تاریک وادی جگمگائے گی ضرور
 خامشی سے تم مجھے مجو دعا ہونے تو دو
 پھول سچ کے کھل اٹھیں گے عارض و رخسار پر
 رسم شبیری کبھی دل سے ادا ہونے تو دو
 چاند بن کر ہر مسافر کے چلوں گا ساتھ میں
 میرے آنگن میں یقیں کی تم ضیا ہونے تو دو


سوچ سب کی ہے ضرورت کے ابھی زیر اثر
 کام بھی ہو جائیں گے اس کو رہا ہونے تو دو
 خود بخود آسان منزل دیکھنا ہو جائے گی
 ان کی میرے ساتھ شامل تم رضا ہونے تو دو
 بن کے نجمی روشنی آواز پھیلے گی مری
 سامنا تاریکیوں سے تم مرا ہونے تو دو

تعلق کی گرہیں جو درمیاں ہیں
 تو پھر آباد چاہت کے جہاں ہیں
 مہک اٹھتی تھیں جن سے یہ فضائیں
 وہ خوشبو کے پرندے اب کہاں ہیں
 مری آنکھوں کو اک چپ سی لگی ہے
 حقیقت کی یہ کیسی ترجمان ہیں
 مکر ہے اگر یہ شیشہ دل
 تو اس کے فیصلے پھر رائیگاں ہیں
 زمانے کی شکایت ہے لبوں پر
 نجانے اس سے کیوں ہم سرگراں ہیں
 سچے چہرے نظر میں رفتگاں کے
 محبت کی حسیں اک کہکشاں ہیں
 سچے تھے جو کسی منظر میں نجمی
 انہی کے دیکھ لو زندہ نشاں ہیں

پھول کھلنے دے یہاں درد کے آنسو لے جا
 اپنا بارود مرے شہر سے اب تو لے جا
 ان سہاروں کی ضرورت ہی نہیں ہے مجھ کو
 مجھ پہ احساں نہ جتا اپنے یہ بازو لے جا
 اس کی محفل میں توجہ کے جو قابل ٹھہریں
 ساتھ اپنے تو وہی پیار کے آہو لے جا
 اس آئے ہیں مجھے ہجر کے تپتے لمحے
 دور مجھ سے تو ابھی وصل کی خوشبو لے جا
 مجھ کو ان سرد ہواؤں کے حوالے کر دے
 اپنی خورشید نگاہوں کے یہ جگنو لے جا
 ان دریچوں سے گزرنے دے ہوائے تازہ
 دور مجھ سے یہ مصائب کی کڑی لو لے جا
 اس سے ملنے کے لئے راہ بنا لے نجھی
 جس سے مانوس رہا ہے وہ ہی جاو لے جا


کون اترا زندگی کی جھیل میں
 درد پھیلا بے بسی کی جھیل میں
 ٹھہرے پانی میں بنے ہیں بلبلے
 کوئی ڈوبا بے حسی کی جھیل میں
 اہل زر کے جال ہم کو کھینچ کر
 پھینکتے ہیں مفلسی کی جھیل میں
 کیا اسی میں ہے ہماری عافیت
 ڈوب جائیں خامشی کی جھیل میں
 ان کی آنکھوں میں تو دیکھو جھانک کر
 کیا لکھا ہے روشنی کی جھیل میں
 چاہتوں کے پھولِ سطحِ آب پر
 تیرتے ہیں بے خودی کی جھیل میں
 کون نجمی کر گیا سرگوشیاں
 دھیرے دھیرے تیرگی کی جھیل میں

اس لئے محفوظ اب تک یہ جنوں کے شر سے ہے
 کشمکش اس ذہن کی جاری دل خود سر سے ہے
 یہ کہانی نامکمل ہے ابھی تک اس لئے
 وہ ہے پس منظر میں یا کہ دور اس منظر سے ہے
 جس نے توڑا شیشہ دل بے رخی کے وار سے
 آج بھی انسان کو چاہت اسی پتھر سے ہے
 رفتہ رفتہ میں نے یہ تسخیر کرنا ہے جہاں
 کل کا اندازہ مجھے تو آج کے تیور سے ہے
 شام ہے تنہائی ہے اور دور ہے بستی کوئی
 گفتگو جاری مزی اک دلنشیں خاور سے ہے
 جس قدر چاہو سجاؤ اس کو سیم و زر سے تم
 جسم کی ہر دلکشی کردار کے جوہر سے ہے
 اختلافِ باہمی اب بڑھ رہا ہے اس لئے
 آج کا انسان نجی دور اس محور سے ہے



محبوب جو رکھتے ہیں روایاتِ کہن کو
 تہذیب وہ دیتے ہیں زمانے کے چلن کو
 جانے سے ترے پیار کے آنگن میں چلی جو
 اس لو نے جلایا ہے مرے خستہ بدن کو
 ان دیکھے کئی جذبے تجھے پیار کریں گے
 سوچوں کے چمن زار میں رکھا ہے سخن کو
 ہر طور گلابوں کی جراثیم ہے ضروری
 دینے ہیں نئے رنگ اگر صبح چمن کو
 شعلوں کا دیا روپ انہیں جس کی طرح نے
 حیرت ہے نہ سمجھا وہی پھولوں کے چلن کو
 اس جبر کے موسم سے رہائی نہ ملے گی
 گر دور نہ کر پائے طبیعت کی گھٹن کو


خوشبو کو جگانے کا حسین فرض نبھا ہے
 اے کاش کوئی لائے یہاں ایسی پون کو
 مشکل ہے ترے دور میں توقیر سے مرنا
 پھرتے ہیں کئی لوگ لئے اپنے کفن کو
 گھر اپنا بنا کر بھی بے گھر ہی رہے نجھی
 کس حال میں رکھا ہے یہاں خاکِ وطن کو



کھلے تبسم لبوں پہ تیرے نظر سے چھلکے تری سویرا
 مری دعا ہے رہے ہمیشہ بہار جیسا مزاج تیرا
 یہ تنگ ظرفی نہیں ہے اچھی تو دل کھلا رکھ کے سب سے ملنا
 درخت وہ ہی بھلا لگے ہے ہو جس کا سایا بہت گھنیرا
 مرے تعاقب میں کون آیا یہ کس نے عزم سفر ہے باندھا
 یہ کس نے بدلی روش ہے اپنی یہ کس کو گردش نے آن گھیرا
 نکل رہے ہیں یہ زہر کیسا، کیوں اس قدر ہے سکوت طاری
 یہ سانپ کیسے نکل پڑے ہیں ڈرا ڈرا سا ہے کیوں سپیرا
 مجھے خبر ہے وہ کتنے پانی میں آجکل ہے مگر میں چپ ہوں
 بڑھا رہا ہے وہ قد جو اپنا تو اس میں نقصان کیا ہے میرا
 میں اک خدا کی خدائی جانوں اسے ہی اپنا خدا میں مانوں
 اسی کے آگے میں دل کی کہہ دوں ہو صبح چاہے یا ہو اندھیرا

جھکا ہوا ہے جو سر اٹھاؤ لیوں پہ اپنے ہنسی سجاؤ
 نہ گھر کو چھوڑو نہ بستی اپنی جلاؤ مشعل کرو سویرا

مری ہی جانب کیوں اٹھ رہی ہیں سبھی کی نظریں سبھی کے چہرے
 کہا ہے میں نے جو سچ تھا نجمی یہی ہے شاید قصور میرا



مجھ پہ ایک جادو سا اس کا پیار کر دے گا
جس طرف سے گزرے گا وہ بہار کر دے گا

وہ مجھے تبسم کی چاندنی میں رکھتا ہے
اس کا یہ کرم مجھ کو بے قرار کر دے گا

منتظر میں رہتا ہوں ان سلونی شاموں کا
کوئی جن کو چپکے سے پروقار کر دے گا

آدمی کی کیا کہیے ہر شرف سے عاری ہے
بات کو یہ سنتے ہی اشتہار کر دے گا

سلسلہ یہ خوابوں کا ٹوٹنے ہی والا ہے
خوف میرے اندر کا ان پہ وار کر دے گا

بے اساس رشتوں کو ٹوٹنا تو ہے آخر
سانحہ یہ ہو گا جب دل فگار کر دے گا

لفظ ہی تو مرہم ہیں لفظ ہی تو قاتل ہیں
آج ان کے معنی وہ آشکار کر دے گا

کیا خبر تھی نجمی یہ غم گسار میرا ہی
میرے دل کے جذبوں کو بے کنار کر دے گا



بنے تھے خواب جو میں نے سہانے مل گئے ہیں
ترے آنے سے جینے کے بہانے مل گئے ہیں

وہ جن کو لب کشائی کا ملا ہے اذن تم سے
وہ اپنی خاک میں کب کے نہ جانے مل گئے ہیں

ترے آنے کا ہے اعجاز یہ کیسا بتا دے
فضاؤں کو ہواؤں کو ترانے مل گئے ہیں

گرہیں دل کی وہ کھولے گا کیا ہے عہد اس نے
ورق شاید اسے بھی کچھ پرانے مل گئے ہیں

تری یادوں سے لمحے جب تصور کے سجے ہوں
مجھے محسوس ہوتا ہے خزانے مل گئے ہیں

رکے پھر گردشِ ساغر رکے جب ہاتھ تیرا
یہاں آ کر لگے ایسا زمانے مل گئے ہیں

خزاں بھی راس ہے اس کو عجب ہے یہ طبیعت
اسے اس میں بھی مطلب کے فسانے مل گئے ہیں

میں کہتا ہوں غزلِ نجمی اسی خاطر کہ اس میں
مجھے کچھ دکھ سمونے کے ٹھکانے مل گئے ہیں



آرزو کی فصل بوئی جب بنامِ زندگی
دستکیں دینے لگی پھر آ کے شامِ زندگی

اک خوشی کو سب غموں کے ساتھ شامل کر دیا
یوں کیا ہے اب کہ میں نے اہتمامِ زندگی

میں نشاط و کیف میں ڈوبا رہا صبح و مسا
مجھ کو یہ معلوم کب تھا یہ ہے دامِ زندگی


تشنگی اب بھی وہی ہے جو کہ پہلے روز تھی
جب بھی دیکھا خالی پایا میں نے جامِ زندگی

اک کتابِ شوق کی صورت اسے پڑھتا گیا
اس طرح کرتا رہا میں احترامِ زندگی

جس کی چاہت کو مٹایا بے نیازی نے تری
کس کی خاطر وہ کرے اب التزامِ زندگی

ضوفشاں جن سے چراغِ عظمتِ آدم ہوا
اصل میں سمجھے وہی تھے کچھ مقامِ زندگی

وہ ضمیرِ خاک کو بہلا رہے ہیں آج بھی
جن کا نجمی کام ہے بس انتقامِ زندگی



آپ نے تو آج کا اخبار دیکھا
اس میں سچ کا بھی کوئی اظہار دیکھا

چاند بن کر جو مرے آنگن میں اترا
وہ بھی لوٹا تو اسے بیمار دیکھا

سخت جانی تھی مری جو بچ گیا میں
ورنہ اس کا آپ نے بھی وار دیکھا

جو سہارا بننے آیا دو گھڑی کو
اس کو ہوتے ریت کی دیوار دیکھا

نوج ڈالا مجھ کو میرے ناخنوں نے
ان کو بننے ظلم کی تلوار دیکھا

جس کے دائیں ہاتھ میں ہے کائنات
اس کی وسعت کو کبھی سرکار دیکھا

یہ فیوڈل اس زمیں کے کیا خدا ہیں
بات کرنے کا کبھی اظہار دیکھا

ان لبوں پر آج بھی انکار ہی تھا
جن کی آنکھوں میں ذرا سا پیار دیکھا

اس نگر میں کیسے نجمی چاند اترے
جس کو دیکھا زرد رو بیمار دیکھا



وہ جو خود سے بے خبر ہے، وہ خبر کیا لائے گا
وہ تو ٹھہرے پانیوں کو بس ذرا گدلائے گا

میں تو صحرا کو چمن اس آس پر کہتا رہا
کوئی سورج تو مجھے بھی صبح نو دکھلائے گا

میری وحشت کو اسیری کی ضرورت ہی نہیں
یہ بگولا رقص کر کے خود بخود مٹ جائے گا

یہ فضا تھرائے گی بس ایک لمحہ کے لیے
ہر صدا کا ایک پتھر اس میں جب گر جائے گا

میں وہ معنی کا جہاں ہوں جب بھی لفظوں میں ڈھلوں
فکر میرا مجھ کو سارے دہر میں پھیلائے گا

اس زمیں پر ہر طرف ہوں گے ستارے پیار کے
 برف پگھلے گی تو موسم پھول ہی کا آئے گا

عارضی تسکین بھی اب مجھ سے وہ چھینے گا یوں
 خواب اپنے آ کے میری نیند کو دے جائے گا

جس کی خاطر رنگ سارے شام نے بکھرا دیے
 اس بدن کو صبح کا اب نور بھی نہلائے گا

میں تری رعنائیوں میں اس طرح کھو جاؤں گا
 وقت کا احساس ہی نجھی جدا ہو جائے گا



کاش ہوتے ہم میں اتنے حوصلے
وہ ہی لکھتے جو کہ نجبی سوچتے

کاش کرتے ہم بھی اپنا سامنا
اپنے ہاتھوں اپنی گردن کاٹتے

ہر بدن کو دے رہے ہیں لذتیں
آج سب کی خواہشوں کے ذائقے

کون دے سچی گواہی اب یہاں
نقش اپنا کھو چکے ہیں آئینے

بات کرنا اس لیے مشکل ہوا
سی دیے خود آگہی نے لب مرے

گم ہوئے بے چہرگی کی بھیڑ میں
مختصر سے اس سفر میں جو ملے

چتے لمحوں نے ہمیں فرصت نہ دی
روپ کے موسم سبھی اڑتے گئے

زندگی کے دائرے میں قید ہیں
درد کا ہم پیرہن پہنے ہوئے

جو ہیں پتھر راہ میں تعمیر کے
بڑھ کے آگے ان کو نجمی توڑ دے



نظر کی جنبشوں سے جو دلوں کا حال پڑھتے ہیں
مرے اشعار کو وہ ہی حقیقت میں سمجھتے ہیں

عبارت سانس لیتی ہے مرے اشعار میں ڈھل کر
کمال فن کے سورج اب مرے ہاں یوں چمکتے ہیں

کھلی ہے سامنے میرے حسین الفاظ کی چادر
لکھوں اشعار جب اس سے ستارے سے بکھرتے ہیں

کیا ہے قید خوشبو کو یوں شعروں میں سلیقے سے
ورق الٹیں جہاں سے بھی حسین چہرے ابھرتے ہیں

پڑے تھے لفظ جو مردہ انہیں زندہ کیا میں نے
میری فکرِ رسا سے یہ نئے مفہوم دیتے ہیں

زمانے کی بناتے ہیں نئی تصویر کاغذ پر
 مری سوچوں کے بادل جب کسی پیکر میں ڈھلتے ہیں

کنول چھوڑے ہیں میں نے جو یہ پتھر کے سمندر میں
 نظر جب ان پہ پڑتی ہے تو شیشے بھی گھلتے ہیں

مرے اشعار کا نجمی عجب یہ بھی کرشمہ ہے
 دیارِ جاں میں یہ ہر دم نیا احساس بھرتے ہیں

دن کی محنت ہی یہاں پر جب لہو ہونے لگی
 رات کی وحشت جواں پھر چار سو ہونے لگی
 دل کی باتیں دل میں رکھنے کا ہنر جب آ گیا
 پھر ہماری موسموں پر گفتگو ہونے لگی
 بڑھ گیا آوارگی شوق اپنا اس قدر
 خود سے ملنے کی ہمیں اب آرزو ہونے لگی
 جب سے حاصل ہو گئیں ہیں ہم کو ان کی قربتیں
 ان کی نظروں میں محبت سرخرو ہونے لگی
 جن کو رکھا ہے سدا ہی جبر کے ماحول میں
 ان سے کیوں کر اس زمیں کی اب نمو ہونے لگی
 رنگ بھرنے کون آیا کس کا پھیلا نور ہے
 کس کے آنے سے فضا یہ مشکبو ہونے لگی
 دیکھتا ہوں ایک ایسا خواب نجمی ان دنوں
 کیا ملے تعبیر اس کی جستجو ہونے لگی



جو تحریریں سدا مہکی رہیں گی
 وہ لوحِ وقت پر لکھی رہیں گی
 سمندر بھیج دے کتنی ہوائیں
 ہوس کی کھیتیاں سوکھی رہیں گی
 اٹھیں گے شوق کے بادل نہ جب تک
 نظر کی بجلیاں سوئی رہیں گی
 علاجِ درد ہو پلایا نہ ہم سے
 تو پھر یہ سسکیاں اٹھتی رہیں گی
 اگر بے رنگ منظر ہیں، تو کیا ہے
 دلوں میں خواہشیں اگتی رہیں گی
 مری خاموشیوں کو دیکھتے ہو
 یہ بن کے داستاں پھیلی رہیں گی
 چھٹے بادل جو نجمی تیرگی کے
 تو کرنیں نور کی بکھری رہیں گی

منظومات

پہچان

مظاہر یہ جو بکھرے ہیں

تری پہچان کی مولا، ہمیں تعلیم دیتے ہیں

یہ ہست و بود کا جاری بھلا ہے سلسلہ کب سے

میں جب بھی سوچتا ہوں تو مجھے محسوس ہوتا ہے

ازل سے تو نہیں ہے یہ 'ازل کے بعد ہو شاید

ازل تو تیرا اپنا تھا

ازل کا بھید ہے سارا، شعور و فہم سے بالا

مگر پھر ایک وحدت سے نئی وحدت

کسی صورت میں آتی ہے

یوں ہست و بود کا جاری نیا اک سلسلہ پیدا جو ہوتا ہے

تو پھر سے اک نئی وحدت نئی صورت میں آتی ہے

اسے شامل تو کر دیتا ہے مادے میں

اسے اک جسم ملتا ہے

عمل سے ارتقا کے جب گزرتا ہے مری تخلیق ہوتی ہے

مجھے اپنے مظاہر میں جگہ دے کر تو کہتا ہے

مظاہر یہ جو بکھرے ہیں

مری پہچان کی تم کو سبھی تعلیم دیتے ہیں

تری پہچان تو اتنی مرے مولا نہیں مشکل

مگر اس بھید کے بارے میں جب بھی سوچتا ہوں تو مجھے محسوس ہوتا ہے

کہ اس کا اک سرا تو نے دیا ہے میرے ہاتھوں میں

مگر جو دو سرا ہے وہ!

وہاں تک تو رسائی ہی نہیں میری

شعور و فہم سے بالا ازل کا بھید ہے سارا

ازل کے بعد کا قصہ سنا سکتا ہوں میں سب کو

ازل کا بھید پانے کو تری پہچان کرنے کو 'مظاہر میں' میں گم ہو کر

تری جانب لپکتا ہوں

مگر پھر لوٹ آتا ہوں

ازل کا بھید پانے کو

تری جانب مجھے جانا پڑے گا اب

مجھے جانا تو ہے نجمی

مگر صورت جو میرے پاس ہے اس کو

حوادث نے یوں گھیرا ہے کہ یہ صورت ازل کا بھید کیا پائے

مظاہر کی اسے پہچان مشکل ہے

غلامانِ محمد صلی اللہ علیہ وسلم

غلامانِ محمد ہیں

اگر سوچیں تو پھر ہم کو یہی اعزاز کافی ہے

مگر سوچا کبھی ہم نے

کہ جو کرتے ہیں دعویٰ ہم کہاں تک اس میں سچے ہیں

ہمیں یہ سوچنا ہوگا



سمجھتے ہیں کمی کوئی اگر اس میں

تو پھر ہم کو عمل تبدیل کرنا ہے

اسی سانچے میں ڈھلنا ہے

اسی اسوہ پہ چلنا ہے

ہمیں پہچان کو اپنی

وہی اک رنگ بہتر ہے جو اعلیٰ ہے جو ارفع ہے

اسی میں خود کو رنگنا ہے، اسی خاطر

عمل میں اپنے لائیں گے جو تبدیلی

تو پھر یہ کہہ سکیں گے ہم غلامانِ محمد ہیں



غلامانِ محمدؐ ہیں، تو پھر آؤ
 نقوشِ پائے اقدس کو بنائیں جاوہِ منزل
 کہ یہ میراثِ مومن ہے کلیدِ کامرانی ہے
 اسی میں ہی رضائے خالقِ اکبر بھی مضمون ہے

اجازت

سرے مولا

مجھے اپنی خدائی سے
عطا کر دے، تو اک لمحہ

کہ جس میں لفظ کن کہہ کر

بھروں تیرے جہاں کو میں

محبت کی حرارت سے

بکھیروں امن کے نغمے

فضاؤں میں

سرے مولا

اجازت دے

مرا حرفِ دعا تا شیر سے بھروں

تاج محل

کچھ رنگ دھنک سے مانگے ہیں
 کچھ پھول چنے ہیں گلشن سے
 کچھ توڑ کے تارے پلکوں سے
 کچھ اٹھتی آہیں سینوں سے
 کچھ شکوے تھے جو ہونٹوں پر
 کچھ شکنیں تھیں جو ماتھے پر
 ان رنگوں اور خوشبوؤں سے
 ان آہوں سے ان اشکوں سے
 ان پیار کے سچے جذبوں سے
 اک تاج محل تعمیر کیا
 اور شہر دل آئینہ کیا


فاصلوں کی سرحدیں

اجنبی ہوں میں یہاں پر
 اجنبی یہ لوگ سب میرے لیے ہیں
 ان میں شامل کس طرح میں ہو سکوں گا
 کیا کبھی ان کی طرح کا ہو سکوں گا



کس لیے میں سوچتا ہوں!
 واپسی کا راستہ کیوں دیکھتا ہوں
 کیا دیا ہے اس وطن نے
 رات کالی

میں بدن پر اوڑھ کر واں جی رہا تھا
 وہ بھی کوئی زندگی تھی
 ہاں اجیرن کس قدر وہ روز و شب تھے
 مفلسی، بے روزگاری اور فاقے
 رشوتوں کے سلسلے بھی دور تک تھے
 کب وہاں انصاف تھا اور کب کوئی قانون ہی تھا



ٹھیک ہے مجھ کو یہاں پر

نان و نفقہ کی سہولت مل گئی ہے، سرچھپانے کو جگہ بھی مل گئی ہے

ٹھیک ہوں بالکل یہاں پر

اس اذیت سے رہائی مل گئی ہے تھوڑی تھوڑی اب یہاں پر ہم نوائی مل گئی

ہے



یہ سبھی آسائشیں اپنی جگہ پر ٹھیک ہوں گی

درد کے لیکن وہ رشتے اس قدر کچے نہیں ہیں

بھول سکتے ہوا نہیں تم کس طرح سے

زندگی سے دور ہو کر جی رہے ہو

تم کو جب پہچان کی مشکل پڑے گی

پھر انہی رشتوں کی جانب

یہ قدم اٹھنے لگیں گے



ارتقا

ارتقا انسان کا ذات کی پہچان کا
 علم کا ہے اک سفر
 اجتماعی زندگی اور اس میں دوستی
 پیارا امن و آشتی، تازگی احساس کی
 روشنی کا ہے ثمر
 اک سفر ہے باطنی، اک سفر ہے خارجی
 ایسے کتنے ہی سفر اپنا حاصل بھی رہے
 سوچتا ہوں پھر بھلا کون سے حالات تھے
 جن سے بد لایہ سماں جن کے ہونے سے یہاں
 زیست کرنے کا مزہ دن بدن گھٹتا گیا
 اور اب ہے زندگی مصلحت کی قید میں
 آج کے اس دور میں
 بے تعلق رہ کر جینا اک نیا رجحان ہے
 یہ تناؤ اور انا، فاصلے یہ دوریاں
 آج کے اس دور کی اب یہی پہچان ہیں

کامیابی ان میں ہے کامرانی ان سے ہے
زندگی میں آچکی ہے اب کہ شاید وہ گھڑی
لوگ کہہ دیں گے سبھی
ہر عمل تخلیق کا پھل ہے اک بے موسمی

زیتون کی شاخیں

زیتون کی شاخیں
 یہ صلح کے جھنڈے
 یہ امن کے نامے
 سب بھیک کے کاسے
 کب ان سے ملی ہے
 یہ امن کی دولت

ہے امن میں وہ ہی
 رکھتا ہے جو طاقت
 رکھتا ہے جو ہمت
 وہ بھیک نہ مانگے
 اس کے لئے نجمی
 بیکار ہیں سب ہی

زیتون کی شاخیں

یہ صلح کے جھنڈے

یہ امن کے نامے

یہ بھیک کے کاسے

وہ توڑ کے پھینکے

زیتون کی شاخیں

یہ صلح کے جھنڈے

یہ امن کے نامے

یہ بھیک کے کاسے

سب توڑ کے پھندے

نہ سب چھوڑ کے دھندے

طاقت کریں یکجا

ہمت کریں یکجا

پھر امن میں ہوں گے

ہم امن میں ہوں گے

ایک لمحے کی قید میں

یہ آگ مٹی، ہوا یہ پانی
 کہیں پہ یکجا، کہیں علیحدہ
 یہ دن مہینے یہ سال صدیاں
 نجانے کب سے، نجانے کب تک
 سفر ہے جاری
 یہ چاند سورج
 زمین زاوے، فلک کے تارے، یہ سب نظارے
 یہ کچھ نشاں سے، یہ کچھ صحیفے
 کتاب حکمت، نظام فطرت
 کلام کرنا، پیام دینا
 یہ اپنی دنیا
 یہ اپنی ہستی
 یہ اک توازن
 ہے کچھ حقیقت، یا وہم سارا
 یہ اک کہانی

جو نامکمل سی لگ رہی ہے

عجیب لذت یہ دے رہی ہے

میں اس کہانی کا ایک حصہ

میں اس کہانی کو پڑھتے پڑھتے ورق جو الٹوں

میں اس کہانی کا بھید پاؤں

تو کتنا نجمی میں حظ اٹھاؤں



سوال

اس زمیں پر
 روشنی کے سب صحیفے آچکے ہیں
 روشنی کو چھوڑ کر پھر
 اس زمیں کے رہنے والے
 جانے جس تیرگی میں
 کس لئے اب بڑھ رہے ہیں

اس زمیں پر
 خوشبوؤں نے اپنے دامن وا کیے ہیں
 خوشبوؤں کو چھوڑ کر پھر
 اس زمیں کے رہنے والے
 بے حسی کے پتھروں پر
 کس لیے اب چل رہے ہیں

اس زمیں پر

پیار کی جب بارشیں بھی ہو رہی ہیں

پیار امرت چھوڑ کر پھر

اس زمیں کے رہنے والے

نفرتوں کے زہر کو ہی

کس لیے اب پی رہے ہیں

نئے سفر کے بعد.....

نیلگوں سی فضا

روشنی روشنی

ہر طرف اک خلا

(تب میں آزاد تھا جسم کی قید سے)

میں تو چلتا گیا، آگے بڑھتا گیا

اپنی منزل سے تھا بے خبر

مجھ کو درپیش تھا جانے کیسا سفر

چلتے چلتے مجھے، یوں لگا

جیسے مجھ سے کسی نے کہا

ٹھہر جا

دفعتا "میں وہاں رک گیا

واں تو کچھ بھی نہ تھا

صرف قربت کا احساس تھا

ایک آواز نے پھر یہ مجھ سے کہا

امتحان

اور پھر... اور پھر

ایک پردہ اٹھا

وقت تھم سا گیا

زرد چہرہ مرا ہو گیا... ناگہاں کھل اٹھا

(ایک احساس ہے)

اور پھر

ایک پردہ ہٹا

سامنے

ہاں مرے سامنے تھا وہ تاروں بھرا آسمان

ایک آواز نے پھر یہ مجھ سے کہا

وہ ستارے تری راہ تکتے ہیں سب

ان کے ہمراہ اب

تو رہے گا سدا



شہر بے اماں کیلئے

کس نے بوئے ہیں بتاؤ تو مجھے خار چمن میں میرے
 کون بے درد ملتا ہے یہاں پھولوں کو
 کون ہونٹوں سے چراتا ہے یہ پل پل خوشیاں
 کس نے زنجیر کیے پیار کے نغمے آکر

امن کی چھاؤں گھنی مجھ کو ملے گی کیسے
 میرے زخموں کا مداوا بھی کرے گا کوئی
 تو نے سوچا تو کبھی میرے لیے بھی ہوگا
 ان سلگتے سے مسائل کا بھی
 تیری نظروں میں کوئی حل ہوگا

تازہ زخموں کو نظر میں رکھ کر
 ہم جو سوچیں تو یہ محسوس کریں گے سب ہی
 دسترس میں ہیں ابھی تو یہ بہاریں بے شک
 ان بہاروں کو
 وفاؤں کی طلب ہے ہم سے

منزل

بہت ہی دور منزل ہے
 ابھی ہم سوچتے ہیں کہ
 سفر اپنا کہاں آغاز کرنا ہے
 ابھی تو تجربے شاید ہمیں کچھ اور کرنے ہیں
 ابھی آقا ہمارے کب کوئی انداز بدلے ہیں
 ابھی تک تو یہ پانی اپنے پینے کو ہیں باہر سے ہی منگواتے
 بہت ہی دور منزل ہے



ابھی تو لوگ کتنے ہیں جو بکنے تو یہاں تیار بیٹھے ہیں
 ابھی تو لوگ کتنے ہیں کھڑے جو پاؤں پر ہونے کی اہلیت نہیں رکھتے
 ابھی وہ لوگ کتنے ہیں جو اٹھیں اور طاقت سے
 یہ زنجیریں غلامی کی
 یہ سایے سب نحوست کے
 یہ پھندے سب جہالت کے
 بڑھیں اور توڑ کر رکھ دیں
 ابھی شاید نہ ایسے ہو مگر آخر کو ہونا ہے

ابھی تک تو

بہت ہی دور منزل ہے

ابھی تو روشنی نے آنکھ کھولی ہے یہاں اپنی

ابھی رستے بنائے گی

یہاں رستے بنیں گے جب

تو پھر منظر سجیں گے کچھ

تو پھر ہم تم سے کہہ دیں گے

کہ رستہ مل گیا ہے اب

کہ اب نزدیک ہے منزل

-----○-----

سو جاؤ تم

سو جاؤ تم

نیند آئے تو سو جانا ہی اچھا ہے، نیند کو اپنی آنکھوں سے دور اگر تم رکھو گے وقت سے پہلے تھک جاؤ گے، رس برساتی ان آنکھوں کو خواب سہانے تکنے دو، سو جاؤ

سو جاؤ تم

نیند آئے تو سو جانا ہی اچھا ہے، تم جاگو گے، جسم تمہارا طوفان ایک اٹھائے گا، پیاس کے ساحل پر بیٹھے ہو نخوت سے تم پھولوں کی پتیاں کب تک نوچو گے، کب سوچو گے، نیند کو اپنے قبضے میں ہی رہنے دو، یہ روٹھی تو خود پر پھر تم نام ہو گے۔ سو جاؤ

سو جاؤ تم

نیند آئے تو سو جانا ہی اچھا ہے، جاگ رہے ہو جب تک تم دکھ بھی سارے جاگ رہے ہیں، سو جاؤ تم اس وقفہ میں (اک امکانی بات کہوں) دل یہ شاید روشن ہو، ان لمحوں میں کچے زخم جو دکھتے ہیں چین ذرا سا پالیں گے، اب بہتر ہے، سو جاؤ

سو جاؤ تم

نیند آئے تو سو جانا ہی اچھا ہے، وقت کا جادو چل جانے دو پلکوں پر جو تارے کب سے چمک رہے ہیں، مٹی میں اب بو کر ان کو، اچھا ہے تم سو جاؤ، تم کو جب آزاد فضا میں پیار ملے گا، پلکوں کے یہ نرم کنارے جب جب ٹھنڈک پائیں گے ان آنکھوں میں خواب سہانے بس جائیں گے، سو جاؤ

سو جاؤ تم

نیند آئے تو سو جانا ہی اچھا ہے، ورنہ شور یہ اندر کا اور باہر کا تم پر حملہ کر دے گا، تم چیخو گے، تم ترسو گے اور نیند نہ تم کو آئے گی، پھر درد پرانے جاگیں گے، پھر غم کے

طوفان اٹھیں گے تنہائی کا ناگ ڈسے گا، سو جاؤ تم، جسم تمہارا اینٹھ گیا ہے اس کی خاطر
اب آرام ضروری ہے، سو جاؤ
سو جاؤ تم

نیند آئے تو سو جانا ہی اچھا ہے۔ ان لمحوں کی خاطر ہی تم سو جاؤ، جو چمکیلا سورج تم
تک لائیں گے، وصل کا امرت آنکھوں میں ٹپکائیں گے جو اس اندھے غار کے اندر
ایک چراغ جلائیں گے، روشن اور آزاد فضا میں تم کو جو لے جائیں گے، تو سین،
حلقے، پیار شوالے، رنگ میالے، خوشبو، شعلے، تم کو خوب رجھائیں گے، سو جاؤ
سو جاؤ تم

نیند آئے تو سو جانا ہی اچھا ہے۔ سو کر جب تم اٹھو گے تو ہو سکتا ہے وقت کا دھماکا بدلا
ہو۔ اس عرصہ میں کتنا پانی بہ جائے گا۔ کتنی گرہیں کھل جائیں گی۔ کتنے رستے بن
جائیں گے۔ وقت کے پیار سمندر سے، قطرہ قطرہ چھلک رہا ہے۔ غور سے میری
بات سنو، خود کو تم تسخیر کرو، ان آنکھوں میں خواب بھرو، ان کو تم سرشاری دو، سو جاؤ
سو جاؤ تم

نیند آئے تو سو جانا ہی اچھا ہے



پروین شاکر کیلئے ایک نظم

وہ ایک خوشبو

بہار میلہ، سجا تھا جس سے

وہ آج ہم سے بچھڑ گئی ہے

میں اس کے بارے میں جتنا سوچوں

میں خود کو اتنا داس پاؤں

وہ ایک چہرہ حسین چہرہ

چمکتی آنکھیں، دماغ روشن

وہ دل شکستہ، وہ تشنہ تشنہ

مگر بہادر

جلائے اس نے چراغ روشن

سجائے اس نے حسین منظر

بنائے اس نے عجیب رستے

مہیب رستے

مہیب رستوں پر چلتے چلتے

وہ خود کلامی کے اک خلا میں چلی گئی تھی

وہ اپنی ہستی کو ڈھونڈتی تھی

تلاش اس کی تھی کتنی سچی

میں سوچتا ہوں

عظیم کتنی تھی ذات اس کی

میں اس کے جانے کو یہ ہی سمجھوں

کہ اک سیارہ

جو اپنے سورج سے دور رہ کر

چمک رہا تھا

وہ اپنے سورج سے

مل گیا ہے



خوبصورت لگے گی یہی زندگی
 آدمی کی بنے گر دوا آدمی



سب پہ لطف و کرم جب رہے ایک سا
 سب کو اچھی لگے گی یہی پھر فضا
 سب ہی پائیں گے جو ایک سی روشنی
 خوبصورت لگے گی یہی زندگی



چل پڑے گا یہاں پیار کا سلسلہ
 سیدھی راہوں پہ گر یہ چلے قافلہ
 دور ہو گی دلوں سے جو دل کی کجی
 خوبصورت لگے گی یہی زندگی



روک دیں گے اگر راستہ جرم کا
 پھر نہ ہو گا زمیں پر نشاں ظلم کا
 پھر نہ ہو گی فضا اجنبی اجنبی
 خوبصورت لگے گی یہی زندگی



وقت کہتا ہے کیا یہ سنو دوستو
 ساتھ لے کر سبھی کو چلو دوستو
 سب کو ملتی رہے جو یہاں سرخوشی
 خوبصورت لگے گی یہی زندگی



پھول تب ہی کھلیں گے ہر اک شاخ پر
 آزمائیں گے جب ہم سبھی کے ہنر
 جب یہ سوچیں گے ہم سب کی ہو بہتری
 خوبصورت لگے گی یہی زندگی



آج صحن گلشن کو ایسے کچھ پرندوں کی کس قدر ضرورت ہے

گھونسلے پرندوں کو کس قدر ضروری ہیں
سرد و گرم موسم میں جب ہوا کے ہاتھوں سے
قتل گاہیں سجتی ہیں یہ انہیں بچاتے ہیں



یہ درست ہے لیکن
ہم نے یہ ہی دیکھا ہے
جب درخت کٹتے ہوں
اور صحن گلشن میں آگ بھی سلگتی ہو
پھر سلگتی شاخوں پر گھونسلے بنانا تو
اک عمل ہے لا حاصل



اس طرح کے موسم میں
حکم بھی ہے ہجرت کا



ہجرتوں کے موسم میں
اک نئے سفر کو جب
سب پرندے اڑتے ہیں اور کوچ کرتے ہیں
ہم نے یہ بھی دیکھا ہے
ایسے کچھ پرندے ہیں
جو کہ صحن گلشن سے اپنے اس تعلق کو
یوں بحال رکھتے ہیں
زخم زخم ہوتے ہیں خون اپنا دیتے ہیں

○

حال چاہے کیسا ہو
گھونسلے بناتے ہیں
ایک ٹوٹ جائے تو دو سرا بناتے ہیں
اس کو پھر سجاتے ہیں اک بہار لاتے ہیں

○

ان کے اس عمل سے ہی
جب فضا بدلتی ہے
جب ہوا مہکتی ہے
میٹھے میٹھے بولوں سے
زندگی چمکتی ہے
کامیابی ان کی پھر
اک حوالہ بنتی ہے

○

یہ وفا کے پیکر جو
نقش چھوڑ جاتے ہیں
وہ سبھی کو بھاتے ہیں
ہم نے یہ ہی دیکھا ہے
ہم نے یہ ہی دیکھا ہے

○

یہ فکر میری

یہ فکر میری، وہ فاختہ ہے درخت سے جو ابھی اڑی ہے،

نہ پوچھ کس کے وصال میں یہ بھٹک رہی ہے،

نصیب میرا کہ جس کو دکھ کے مہیب سایے، جکڑ چکے ہیں، یہ اس پہ آنسو بہا رہی

ہے، ہوا کی زد میں جو آچکا ہے، یہ اس دیے کو بچا رہی ہے، زمانے بھر کو وفا کے نغمے

سنا رہی ہے، یہ گارہی ہے۔

یہ فکر میری، میں دیکھتا ہوں یہ تنگ گلیوں میں پل کے کیسی جواں ہوئی ہے، میں سوچتا

ہوں، یہ قبر ہے جو کہ میرے آگے کھلی پڑی ہے، عجب ہی اس کا مزاج دیکھا، کبھی

کبھی یہ عروج مانگے، کبھی کبھی یہ زوال چاہے، یہ کس کے ایما پہ ایسا نائٹک رچا رہی

ہے، میں بے خبر ہوں، یہ ساتھ اپنے مجھے بھی ایذا نہیں دے رہی ہے۔

یہ فکر میری، کبھی کبھی تو یہ قرض دکھ کے سبھی اتارے، گلاب رنگوں کی وادیوں سے

مجھے پکارے، میں نجمی اس کی معاونت میں نہال ہوتا ہوں اس طرح سے، فضا میں

بو سے اچھالتا ہوں، بدن کی خواہش جو آگ رگ رگ میں بھر رہی ہے، وہ آگ

ٹھنڈی میں کر رہا ہوں، میں زخمی ہونٹوں سے سرخ پھولوں کو چومتا ہوں، میں جھومتا

ہوں، میں سرکشی کے پہاڑ پر ہوں۔

یہ فکر میری، کبھی کبھی تو یہ پوچھتی ہے کیوں ریت آنکھوں میں بھر چکی ہے، کیوں

رات آنگن میں آ کے میرے ٹھہر چکی ہے، یہ کیا ہوا ہے کیوں پیاس ہونٹوں پر جم

چکی ہے، وہ عشق میرا، وہ چڑھتی ندی کیوں تھم چکی ہے، یہ پوچھتی ہے تو سوچتا ہوں
میں اس سے کہہ دوں کہ اجنبیت کا ایک صحرا ہے راستے میں، جو ریت آنکھوں میں
بھر گیا ہے، پڑاؤ میرا ہے جس نگر میں وہ روپ جنگل کالے چکا ہے، میں ایک جنگل
میں رہ رہا ہوں، یہاں میں گھائل بھی ہو چکا ہوں، نہ کچھ تحفظ ہے مجھ کو حاصل، نہ
میرے جذبوں کی قدر کوئی، مجھے یوں محسوس ہو رہا ہے کہ جیسے جنگل میں وحشیوں
کے میں آچکا ہوں۔

یہ فکر میری، یہ رقص کرنا کوئی ہیولا، میں جانتا ہوں کسی ستارے کی قید میں ہے ستارہ
ایسا جو اپنے مرکز سے ہٹ گیا ہو، جو کتنے حصوں میں بٹ گیا ہو، میں ساتھ اس کے
بھٹک رہا ہوں، مجھے یہ ترغیب دے رہی ہے، سمجھ رہا ہوں اشارے اس کے، میں
اک مسافر، نئے سراہوں کے پیچھے پیچھے جو چلتا جائے جو اپنے ماضی سے خوف کھائے،
جو بے رخی کا عذاب کائے، جو بے دلی سے بھی چلتا جائے کہ جیسے رکنا ہو موت اس
کی۔

یہ فکر میری، یہ کیسے رستوں پہ چل پڑی ہے، یہ مجھ کو میری ہی دسترس سے ہے دور
رکھتی، میں اس کو سرکش نہ ہونے دوں گا، مرا تو مقصد ہے اس کے دامن سے پھول
چننا، میں اس کی جنسی مٹھاس چکھنا ہی چھوڑ دوں گا، میں تیز شعلہ زبان اس کی بھی
کاٹ دوں گا، میں دفن کر کے رہوں گا نجی طلسم اس کا۔

بہاروں میں

بہاروں میں سلاخیں قید خانے کی ازیت کو بڑھاتی ہیں
 بہاروں میں کسی کے پیار کا وعدہ نیا اک زخم دیتا ہے
 بہاروں میں ملیں جو پھول تحفے میں اگر ہوں وہ بھی کاغذ کے تو کیا سوچیں
 بہاروں میں گریباں چاک جو بیٹھے انہیں جا کر کوئی پوچھے
 بہاروں میں بہت وہ یاد آتے ہیں کبھی اک پل یہ دل بھولا نہیں جن کو
 بہاروں میں عجب ہی لطف دیتا ہے کسی دیوار کا سایا
 بہاروں میں خزاں کے گیت گاتے بھی درختوں کو سنا میں نے
 بہاروں میں ہوئی ہیں بارشیں کتنی مگر رنگت نہیں بدلی مرے گھر کی
 بہاروں میں دھنک پہنی فضا نے جب کوئی اس پل اکیلا گھاس پر بیٹھا بہت رویا
 بہاروں میں مقید ہے کسی کے پیار کی خوشبو
 بہاریں تو مری محبوب ہیں لیکن 'بہاروں میں بہاروں سی کوئی اب بات ہی کب ہے
 کہاں خوشبو وہ یادوں کی، کہاں وہ سردی نغمے، کہاں وہ پیار کی رنگت
 اسی خاطر کوئی موسم ہو باہر کا مرا احساس اپنا ہی سدا موسم بناتا ہے



آئینہ

آئینہ میں نہیں دیکھتا
 سامنا سچ کا کیسے کروں، تم بتاؤ مجھے
 مجھ کو معلوم ہے
 کیا کہے گا مجھے آئینہ
 اس لیے آئینہ میں نہیں دیکھتا
 اک غلط فعل دہراؤں کیسے بھلا
 کس لیے ایسے حالات پیدا کروں
 کوئی مجھ پر ہنسے اور میں چپ رہوں... کس لیے
 کیوں نہ ایسے کروں
 آئینہ میں بنوں دو سروں کے لیے
 کوئی دیکھے جو مجھ کو تو میں بول دوں
 تم ہو جاہل بڑے
 اور پھر دیکھ کر یوں ہنسوں
 جس طرح آئینہ مجھ پہ ہنستا رہا

○○

سفر آغاز کرتے ہیں

ہوس کا زہری کرہم اندھیروں میں یوں اترے ہیں

کرن کوئی حقیقت کی دکھائی ہی نہیں دیتی

شعاعیں نرم لفظوں کی ہمارے ٹھوس جسموں پر اثر کچھ بھی نہیں کرتیں

سلگتے ہیں مگر پھر بھی اسی اک سمت بڑھتے ہیں

جدھر سارے کرپشن کے ہمیں آواز دیتے ہیں

مگر کب تک گریں گی بجلیاں تازہ گلابوں پر

گنوائے ہیں بہت ہی قیمتی لمحے جہالت میں

ہمیں اب جاگنا ہوگا، ہمیں اب سوچنا ہوگا

چلو اب بھی سنبھل جائیں، ہوس کے ان اندھیروں سے نکل آئیں

چلو نور یقیں کی رہنمائی میں

سفر آغاز کرتے ہیں

پرانے زخم ہیں جتنے انہیں ہم مل کے بھرتے ہیں

○○

روپہلی کرنیں

ابھی تو جوانی کی روپہلی کرنیں نکل ہی رہی تھیں

ابھی تو تصور کی دنیا سچی تھی

ابھی پیار بن کے کسی کے بھی آنگن میں اتریں ہی کب تھیں

ابھی من کی کھیتی محبت کے بیجوں سے آباد ہو کر مہکنے لگی تھی

ابھی موسموں کی نوازش کا احساس ہونے لگا تھا

ابھی وقت کا سینہ چھیدا ہی کب تھا انہوں نے

ابھی تو گھمانے تھے پیسے انہیں وہ جو گردش میں آئیں تو دنیا بدل دیں

ابھی بے خبر تھیں کسی کشمکش سے

ابھی سیکھنا تھا انہیں تو سمندر کی لہروں پہ چلنا

مگر کچھ حوادث نے یوں آ کے گھیرا کہ اس زندگی کے سبھی خواب ٹوٹے

نیا اک سفر تھا، سفر بھی کٹھن تھا، بھنور ہی بھنور تھے

کٹھن راستوں پر یونہی چلتے چلتے، سنبھلتے سنبھلتے

کسی ایک دن جب ذرا خود کو دیکھا

تو اپنی جوانی کی روپہلی کرنیں دکھوں کے اندھیروں میں گم ہو گئی تھیں



ہوا کہہ رہی تھی

ارے جانے والے

سنوبات میری، مرے پاس ٹھہرو

کبھی تم نے سوچا ہے میرے لیے بھی

کبھی تم نے پوچھا مرا حال کیسا

مرے ساتھ جو کچھ یہاں ظلم ہوتا ہے، تم جانتے ہو

یہ باتیں سنیں تو قدم میرے اٹھتے وہیں رک گئے تھے

میں حیران ہو کر کسی بت کی صورت وہیں جم گیا تھا

عجب غم زدہ سی، وہ مظلوم مجھ کو سناتی ہے پتا

مجھے کہہ رہی تھی ذرا ان کو دیکھو، تمہارے یہ بھائی، تمہارے یہ بچے

ہمیشہ میں ان کے بھلے کا ہی سوچوں

انہیں سرخوشی دوں

انہیں تازگی دوں

انہیں زندگی دوں

مگر ان کو دیکھو

مجھے کر کے آلودہ خوش ہو رہے ہیں

انہیں خوف آتا نہیں ہے ذرا بھی
 تمہی ان سے پوچھو، یہ کیوں دے رہے ہیں اذیت مجھے یوں
 بچاؤ مجھے تم، تحفظ دو مجھ کو
 دھواں چھوڑتی ہوئی ان گاڑیوں سے
 بڑے کارخانوں کی ان چمنیوں سے
 یہ سگریٹ جو پیتے ہیں ان بابوؤں سے
 بچاؤ مجھے تم، تحفظ دو مجھ کو
 تمہارا یہ احسان مجھ پر تو ہوگا
 مگر اس سے تم کو بھی راحت ملے گی

○○



MUHAMMAD IQBAL NAJMI AN EDUCATIONIST WRITER POET, CRITIC, JOURNALIST AND PUBLISHER, WAS BORN IN 1953. HE IS M. A. IN PUNJABI FOR TWENTY SIX YEARS HE HAS SERVED THE EDUCATION DEPARTMENT. HE IS A WELL KNOWN POET OF URDU AND PANJABI. HE IS THE DIRECTOR OF FAROUGH-I-ADAB ACADEMY. HE IS THE SECRETARY GENERAL OF GUJRANWALA WRITERS CLUB, BAZME-ILMO-FUN (GRW. REGION) AND GUJRANWALA WRITERS WELFARE SOCIETY. HE IS AN EXECUTIVE MEMBER OF WRITERS GUILD OF PAKISTAN IN PUNJAB. HE IS THE CHAIRMAN OF EWAN-E-HAMD-O-NAAT. HE IS THE CHIEF EDITOR OF MUFEEZ, JAM-E-SEHAT AND DILCHASP. HE IS THE INCHARGE OF WEEKLY HUSN-E-QALAM LITERARY SECTION. HE HAS BEEN REGARDED PAKISTAN WRITERS GUILD AWARD, MASOOD KHADDERPOSH TRUST AWARD, QAUMI SERAT AWARD, JUNG + HAMDARD KUTAB KHANA AWARD. WAZ ADBI AWARD AND BEST POET AWARD FROM DOCTOR LITERARY CIRCLE. HE ATTENDED THE SIXTH WRITERS CONFERENCE.